

GOVERNMENT OF INDIA  
NATIONAL LIBRARY, CALCUTTA.

---

Class No. *Mar*  
891.462  
Book No. *Kh118b*  
N. L. 38. *cop. 2*  
MGIP Santh.—S1—30 LNL/58—9-4-59—50,000.

# बायकांचें बंड.



हें नाटक

रा. रा. कृष्णाजी प्रभाकर खाडिलकर बी. ए.

“ कांचनगडची मोहना, ” “ सवाई माधवराव यांचा मृत्यु, ”

“ कीचकवध, ” “ भाऊबंदकी, ” इत्यादि नाटकांचे कते,

यांनीं लिहून प्रसिद्ध केलें.

तें

रा. रा. शंकर नरहर जोशी

यांनीं पुणें येथें “ चित्रशाला ” छापखान्यांत छापिलें.

सन १९०९.

किंमत बारा आणे.

हे पुस्तक सन १८६७ च्या २५ व्या आकृष्टप्रमाणे नोंदले असून  
सर्व हक्क स्वाधीन ठेविले आहेत,



## प्रस्तावना.

KHARGPUR

‘ प्रमिला—स्वयंवर ’ नावाचें नाटक ‘ पौराणिक नाटक—मंडळ्या पूर्वीं करीत असतं. त्या नाटकांतील अद्भुत भाग गाळून ‘ स्त्रीराज्या-’ विषयांच्या कल्पनांना व विचारांना ह्या नाटकांत नवीन स्वरूप देण्यांत आलें आहे. गेले ‘ मे ’ महिन्यांत ‘ महाराष्ट्र नाटक मंडळी ’ने ह्या नाटकाचे प्रयोग येथें केले. त्या वेळीं माझ्या कित्येक मित्रांनीं व टीकाकारांनीं उपयुक्त सूचना केल्या. रंगभूमीवर प्रयोग पाहण्यापूर्वीं व त्या संवाचाची चर्चा ऐकण्यापूर्वीं किंवा वाचण्यापूर्वीं जर हें नाटक पुस्तकरूपानें प्रसिद्ध झालें असतें तर ‘ दृश्यकान्य ’ ह्या दृष्टीनें सांप्रतहूनही अधिक दोष त्यांत राहिले असते. म्हणून महाराष्ट्र नाटक मंडळीचे, सूचना करणाऱ्या मित्रांचे व दोष दाखविणाऱ्या टीकाकारांचे आभार ह्या ठिकाणीं उघडपणें मानिल्यावांचून माझ्यानें राहवत नाहीं.

पुणें,

तारीख २१ माहे दिजेंबर १९०७ }

ग्रंथकर्ता.

## दुसऱ्या आवृत्तीची प्रस्तावना.

ह्या आवृत्तींत ‘ बुद्धिमती ’ व ‘ वाग्मती ’ यांचे भाषणांत आणि इतर ठिकाणीं किरकोळ फेरफार केला आहे.

पुणें,

तारीख १।१।१९०९. }

ग्रंथकर्ता.



# बायकांचें व्हड.

अंक पहिला

प्रवेश पहिला.

१८९३

स्थळ—जंगल.

[ मैत्रेय व जागरूक प्रवेश करितात. ]

मैत्रे०:—जागरूक, तुझा अवतार माझ्यासारख्या म्हातान्यांना त्रास देण्याकरितां झाला असावा असें मला वाटतें. दुर्योधनादि तामसी राक्षसांना मारण्याकरितां भीमाचा अवतार जसा, भीष्मद्रोणादि अतिरथ्यांना मारून भूमीला झालेला क्षात्रतेजाचा जाच कमी करण्याकरितां अर्जुन महाराजांचा अवतार जसा, सात्त्विक धर्मबुद्धीची पुन्हा प्रस्थापना करण्याकरितां धर्मराजाचा अवतार जसा, तसा माझ्या म्हातारपणीं देखील मला छळण्याकरितांच, जागरूक, तुझा अवतार झालेला दिसतो !

जाग०:—कारे बोवा, मी कसा तुझा छळ करितों ?

मैत्रे०:—अरे कसा म्हणजे काय ? मी जितका म्हातारा तितका तूंही म्हातारा, त्यामुळें दिग्विजयाच्या घोड्यावर पहारा ठेवणारा जागरूक बुद्धा तो मीच असें समजून सर्व सैनिक मलाच घोड्याच्या वर्द्या घावयाला येतात ! युधिष्ठिर महाराजांनीं दिग्विजयाचा घाट घालून घोडा सोडला, व तुला अश्वपालाच्या कामावर नेमलें; त्या वेळेला, सर्व सैन्यांत तुझ्या व माझ्या सारख्या म्हातारपणामुळें अश्वरक्षक तूं कां मी असा

घोंटाळा होणार, हें जर माझ्या ध्यानांत आलें असतें, तर मजप्रमाणेंच म्हातारा असलेल्या जागरुकाला काढून टाका नाहीं तर मला तरी काढून टाका, म्हणून मी हट्ट धरला असता !—दिग्विजयाचा घोडा आज येथें गेला, उद्यां तेथें धिरला, ह्या वर्द्याचीं रिपरीप माझ्या मार्गे कां ? अर्जुन-महाराजांच्या सैन्यांतले हे अश्वरक्षक मला चावट दिसतात ! तूं आणि मी सारखेच म्हातारे आहोंत; म्हणून मला कशाला ह्या बोड्याच्या रडकथा सांगतात कोण जाणे ! आतां अर्जुनमहाराज येऊं देत, म्हणजे तुझ्या कामावर दुसऱ्या कोणाची तरी योजना करा म्हणून विनंति करितों.

जाग०:—मला काढायचा तो तूंच निघून जाईनास ?

मैत्रे०:—माझी बरोबरी करतांस ? मी कोण म्हणून समजतोस ? मी अर्जुनमहाराजांचा मैत्रेय आहे, मी त्यांचा स्नेही आहे, मित्र आहे, एकूण तुझे मालक जे अर्जुनमहाराज त्यांच्या बरोबरीचा म्हणजे मी तुझा मालक आहे.—मालकाइतकें तुझें म्हातारपण ! माझी बरोबरी ? अरे दक्षिणेचा पराभव करून अर्जुनमहाराजांनीं पश्चिमेचा पराभव केला, आणखी आतां पूर्वेकडून आमचा घोडा उत्तरेकडे चालला आहे. ह्या हिमाचलाच्या श्वेतकेतुमहाराजांचा काल पराभव होऊन हिमाचलानें आपली गगनचुंबित पांढरी भित आमच्या दिग्विजयाचे घोड्याला दाखवून उत्तर दिशा येथें संपली असें तुला आज स्पष्ट सांगितलेंही आहे. आतां आपला घोडा उद्यां हस्तिनापुराकडे वळेल, व युधिष्ठिरमहाराजांना सार्वभौमाचें सिंहासनावर स्थापण्याचा समारंभ होऊन हा मैत्रेय अन्नाधिकारी होईल. माझी बरोबरी करूं नकोस; नाहीं तर त्या बड्या समारंभाचे वेळीं लाडवांच्या सिंहासनावर हा मैत्रेय विराजमान झाल्यावर लाडवांचा एक कणही तुझ्या दृष्टीस पडणार नाहीं.

जाग०:—हस्तिनापूर सोडल्यापासून माझ्यावर तुझा राग दिसतो. ब्राह्मणाला इतका राग उपयोगी नाहीं मैत्रेयभटजी.—अश्वरक्षकाचें काम मी कालच सोडून देणार होतों, पण—

मैत्रे०:—पण काय झालें !

जाग०:—हैं बायकांच्या बंडाचें नवीन प्रकरण उपस्थित झालें !

मैत्रे०:—बायकांचें बंड !—बायका कोठें बंडें का करतात ?— अरे हल्लींच्या काळी बंडाचें नुसतें नांव घेतलें तर पुरुष एकजात भीतीनें कांपत उभे राहतात—आणि बायका—मला देखील कांपरें भरलें !

जाग०:—मैत्रेया, तूं जर प्रमिला महाराणीच्या राज्यांतल्या एकाद्या बाईच्या जन्माला आला असतास तर इतका भ्याला नसतास ?

मैत्रे०:—मी का भिणार ! तुला तुझ्या जागेवरून हांकून लावल्यावर अर्जुनमहाराज मला तुझ्या जागेवर नेमणार आहेत व दिग्विजयाच्या घोड्याचें संरक्षण मग मी करणार आहे !—मी जर खराखुरा भित्रा असलों तर घोड्यावरचा बुद्धा तुला नेमीन, असं अर्जुनमहाराज बोलले तरी असते का ?

जाग०:—अरे आतां तुझ्यासारख्या भिण्या भागुबाईलाही अश्वरक्षक नेमलें तरी हरकत नाही; कारण लढाईचा प्रसंग न आणतां दिग्विजयाचा घोडा सोडविण्याचा अर्जुनमहाराजांचा विचार आहे.

मैत्रे०:—अरे पण आमचे दिग्विजयाला अडथळा केला आहे कोणी ? मी म्हणतों, आतां चारही दिशांचा दिग्विजय झाला; घोडा हस्तिनापुराकडे परतावयाचा तेवढा उरला आहे. दिग्विजयाचा घोडा घरी परत मुकाट्यानें चालला असतां अश्वरक्षक वनून मीही धाटानें हस्तिनापुरांत प्रवेश करीन, ह्या उभेदोनें परत जातांना निदान मला अश्वरक्षक नेमा, अशी मी विनंति केली. हिमाचलाच्या श्वेतकेतुमहाराजांचा अर्जुनमहाराजांनीं पराभव केला, आणि आतां अर्जुनमहाराजांशीं लढणारा पुरुष हिमाचलांत दुसरा कोणी सांपडेलसें मला नाही वाटत.

जाग०:—अरे पुरुष नाहीत, पण बायका आहेत ना ! हिमाचलांतल्या बायकांचा पराभव कोठें अर्जुनमहाराजांनीं केला ?

मैत्रे०:—तें काम अस्मादिकांचें !—तरी म्हटलें एवढ्या दिग्विजयांत माझ्यालायक शत्रु आजपर्यंत कसा भेटला नाही !—अर्जुनमहाराजांनीं धनुष्यबाणांना आतां खुशाल रजा द्यावी; आणि घोड्यावर नजर ठेवण्याचें

तुजें अश्वपालकाचेंच तेवढें काम नव्हे, तर लढाई करून शत्रूकडून अजिंक्य-पत्र घेण्याचेंही आपलें काम मला द्यावें. पाहातां मग तमाशा, कोणची बाई मजपुढें लढायला उभी राहते ती ! उगीच नाही म्हटलें, द्रोणाचार्य अर्जुनमहाराजांना अस्त्रविद्या शिकवीत असतांना कित्येक शब्द ह्या कानावरून ह्या कानाकडे गेले आहेत.

जाग०:—एका कानांत शिरून दुसऱ्या कानांतून विद्या बाहेर पडली असती तर निदान संसर्गाचा संस्कार मेंदूवर झाला असता, पण कानावरून जाण्यानें काय होणार ?

मैत्रे०:—अरे जर मी द्रोणाचार्यांची विद्या सगळी ऐकली असती तर अर्जुनमहाराजांहून मोठा वीर झालों असतों.—पण म्हटलें सध्यां अर्जुन-महाराजांच्या बरोबरीचा मैत्रेय आहे, पुरे झाली इतकी विद्या—पण कायरे, ह्या हिमाचलांतल्या बायकांनीं आमचा घोडा पकडला आहे म्हणतोस ! मग ह्या बायका श्वेतकेतुमहाराजांचें ऐकत नाहीत ?

जाग०:—मी तेंच सांगतों आहे ना ?—ह्या बायकांनीं श्वेतकेतुमहाराजांविरुद्ध—किंबहुना सर्व पुरुषांविरुद्ध—बंड केलें असून ह्या टेंकडीपलीकडे स्वतंत्र स्त्रीराज्य स्थापिलें आहे.

मैत्रे०:—हें कोणचें स्त्रीराज्य ? प्रत्येक घरांत पुरुषांचें चातू न देण्या-करितां बायकांचें एक स्वतंत्र स्त्रीराज्य आहेच; आणि ह्या हिमाचलाच्या थंडीत दुसरें कोणचें स्त्रीराज्य उद्भवलें ?

जाग०:—श्वेतकेतुमहाराजांची मुलगी प्रमिला हिनें हें स्त्रीराज्य स्थापिलें आहे. श्वेतकेतुमहाराजांच्या मनांत प्रमिलेला अर्जुनमहाराजांना द्यावयाचें होतें; पण जितके म्हणून पुरुष तितके दर्शनालाही योग्य नाहीत, असें प्रमिलेच्या मनांत तिच्या सत्यमाया नांवाच्या मावशीनें भरविल्यामुळें तिनें हें नुसत्या बायकांचें राज्य स्थापिलें आहे. ह्या स्त्रीराज्यांत तिच्या बापाचा परवाना असल्याशिवाय कोणाही पुरुषाला जाण्याची परवानगी नाही; आणि आमच्या दिग्विजयाचा घोडा तर असल्या स्त्रीराज्यांतल्या बायकांनीं पकडला आहे.

मैत्रे०:—बरें झालें !—हें प्रकरण एकंदरीनें बरें उपास्थित झालें !—  
हें पहा, जागरुका, ह्या बायकांशीं लढण्याचें काम बहुतेक आमच्याच  
गळ्यांत पडणार, तेव्हां तुला कांहीं अश्वरक्षकाच्या जाग्यावरून मी दूर  
करीत नाहीं.—पण कायरे, तरुण वीरांशिवाय इतरांशीं आम्ही लढत  
नाहीं, असें जर प्रमिला म्हणाली तर मला तरुणाचें सोंग घ्यावें लागेल नाहीं !

जाग०:—हे पहा अर्जुनमहाराजच इकडे येत आहेत. त्यांना विचार  
म्हणजे बायकांशीं लढतांना कोणत्या सांगाची बतावणी करावी लागेल  
तें तुला समजेल.

[ अर्जुन, पुष्पधन्वा, श्वेतकेतु, गुरु, पुरोहित वगैरे येतात. ]

अर्जु०:—श्वेतकेतुमहाराज, या तसवीरितल्या आपल्या मुलाचें रूप  
आणखी यौवन पाहून इंद्रलोकीं पाहिलेल्या अप्सरा मला विद्रूप वाटतात.  
इंद्रलोकीं उर्वशी अप्सरेनें आपल्या प्रेमपाशांत मला गुरफटण्याचा पुष्कळ  
प्रयत्न केला, पण ह्या अर्जुनाला वश करण्याचें सामर्थ्य नंदनवनांतल्या  
कोणच्याही अप्सरेच्या अंगीं नाहीं, असें मी उर्वशीच्या अनुभवास आणून  
दिलें.—पण ह्या प्रमिलेची ही तसवीर पाहिल्यानंतर देवांगनांहूनही मानवी  
सुंदरी अधिक श्रेष्ठ आहेत, अशी माझी खात्री झाली.—जसजसा मी ह्या  
तसवीरीकडे अधिक पहातो तसतसें माझे मन मला निश्चून सांगतें कीं,  
दिग्विजयाचा घोडा स्त्रीराज्यांतून बाहेर काढण्याकरितां प्रमिलेच्या विरुद्ध  
कोणाही पुरुषाला आपलें धनुष्य वांकवितां येणें शक्य नाहीं !

मैत्रे०:—पण धनुष्य वांकवून लढाईला मी तयार आहे ना !

जाग०:—पाठीच्या कण्याचा तिरकमठा लढाईत उपयोगी पडत नसतो.

श्वेत०:—अर्जुनमहाराज, माझ्या मुलीचे सद्गुण तिच्या रूपाहून  
अधिक किमतीचे आहेत. आणखी आपल्यासारख्या धनुर्धराची बायको  
व्हावयला ती सर्वतोपरी योग्य आहे. पण मी काय करूं ! तिच्या मना-  
वर स्वयमायेचा पगडा बसल्यामुळें, तिनें स्त्रीराज्य स्थापून आम्हां सर्व  
पुरुषांविरुद्ध बंड केलें आहे.—एक मुलगी, सद्गुणी, रूपवान्,  
मोठी झाली म्हणजे आपोआप तिचें तिला समजू लागेल, असें म्हणत मी

आजपर्यंत गप्प बसलों; आणि माझ्या हातून हें बंड कांहीं मोडवलें नाहीं.

गुरु० :—प्रमिलाताईसाहेबांना योग्य वर आढळल्यावर त्यांच्या कडूनच हें बंड मोडविण्याचा विचार होता. आणि दिग्विजयाच्या निमित्तानें आपलें येणें ह्या देशांत झाल्यामुळें परमेश्वरानेंच तो योग जुळवून आणला आहे, असें म्हटलें पाहिजे.

पुरो० :—तेव्हां श्वेतकेतुमहाराजांच्या तफें मी अर्जुनमहाराजांना विनंति करितों कीं, हें काम मनावर घेऊन, हें स्त्रीराज्य मोडून, प्रमिलाताईसाहेबांना आपली राणी करून सरकारांना म्हातारपणीं कृतकृत्य करावें.

अर्जु० :—पुरोहितजी, आपली विनंति मी मोठ्या आनंदानें पत्करितों.

पुष्प० :—श्वेतकेतुमहाराजांनीं प्रमिलाराणीसाहेबांना देण्याकरितां आमच्यापाशीं परवान्याचीं पत्रें द्यावीत. म्हणजे आम्ही आपल्या उद्योगाला लागूं.

श्वेत० :—ही पत्रे घ्या. तुमच्या कामाला ह्या पत्रांनीं चांगली मदत होईल.

अर्जु० :—ह्या पत्रांत चार पांच इसमांची परवानगी लिहिली आहे ना ! मी असें करावे म्हणतों, मला प्रमिलेने किंवा दुसऱ्या कोणीही पाहिलें नाहीं; तेव्हां अर्जुनाचा वकील म्हणून मीच तेथें गेलों तर मला कोणी ओळखणार नाहीं. पुष्पधन्वा मूळचे ह्याच प्रदेशांतले राहणारे असल्यामुळें ते सर्वांच्या ओळखीचे आहेत; तेव्हां ते म्हातान्याचें सोंग घेतील. हे दोघे माझे म्हातारे मित्र, आणखी आम्ही दोघे असे चौघे पांचजण मिळून बायकांचें बंड मोडूं म्हणतो. तेव्हां पत्रांत चार पांच इसमांचे परवाने लिहिले आहेत ना !

श्वेत० :—अर्जुनमहाराज, ह्या पत्रांत पांच इसमांचे परवाने लिहिले आहेत. तुम्ही म्हातारे जा, किंवा तरुण जा. हें पत्र तुमच्या जवळ असल्यावर तुम्हांला कोणी हरकत करणार नाहीं. पत्रांत वकील असें मोघम लिहिलेलें असल्यामुळें तुमच्या बेताला आडकाठी येणार नाहीं.

अर्जु० :—श्वेतकेतुमहाराज, आतां आपण कोणत्याही प्रकारची काळजी करूं नये. हें बायकांचें बंड मोडून थोड्याच अंकांशांत आपल्या मुलीसह मी आपल्याच दर्शनाला येईन.

गुरु० व पुरो०:—आमच्या महाराजांवर आणि आमच्या देशावर आपले उपकार होतील.

पुष्प०:—श्वेतकेतुमहाराज, आतां यापुढें आम्हांला पोंचवायला येण्याची आपण तसदी घेऊं नये. बोलत बोलत फार लांबवर आलों.

अर्जु०:—आतां आपण आपल्या नगरीकडे परत जावें.—आम्ही आमच्या छावणीकडे जातो.

श्वेत०:—परमेश्वर तुमचें कल्याण करो, व ह्या कार्यांत तुम्हांला यश मिळो.—आम्ही परततो तर आतां.—चलावें गुरुमहाराज, पुरो-हितजी, चलावें.

गुरु०:—हस्तिनापूरच्या सैन्याचा जय होऊन खीराज्य मोडून जावो.

पुरो०:—अर्जुनमहाराजांचा जयजयकार असो, आणि अर्जुनप्रमिलेच्या विवाहसमयी श्वेतकेतुमहाराजांच्या नेत्रांतून आनंदाश्रु वाहोत.

गुरु० व पुरो०:—चलावें महाराज; आम्ही परततो आतां.

[ श्वेत० गुरु० पुरो० जातात. ]

मैत्रे०:—हें पहा, सरकार, प्रमिला मुकाट्यानें वश झाली तर बरेंच झालें, नाही तर लढाई करून दिग्विजयाचा घोडा सोडविण्यास मी कांहीं मार्गपुढें पाहणार नाहीं.—सरकार, आपण लढाई करणार नाहीं ना!

अर्जु०:—मी साफ युद्ध करणार नाहीं.—बायकांच्या विरुद्ध अर्जुन रणांगणावर उभा राहिला अशी माझी अपकीर्ति होतां कामा नये. प्रमिलेची व माझी प्रत्यक्ष गांठ तर पडूं द्या, लग्न न करण्याचा तिचा निश्चय किती वेळ टिकतो तें तर पाहूं.

मैत्रे०:—मग असें करा, तें अनुष्य करा माझ्या स्वाधीन.—प्रमिलेच्या फंदांत तुम्ही सांपडलांत म्हणून युधिष्ठिरमहाराजांचा दिग्विजय कांहीं आम्हांला बंद ठेवायचा नाही.—द्या तें अनुष्य ( अर्जुन अनुष्य मैत्रेयाच्या गळ्यांत अडकवितो. ) प्रमिला आपल्याशीं लग्न करावयाला उबकर तयार झाली तर बरें, नाही तर अनुष्याचा बागुलुवा बायकांना दाखवून घोडा मला सोडविला पाहिजे.

जाग०:—मैत्रेयभटजी, हातांतली काठी नीट उचलण्याची शक्ति अंगांत नाही, आणि हें धनुष्याचें लोढणें गळ्यांत कशाला ?

मैत्रे०:—बेव्या जागरुका, अर्जुनमहाराजांच्या धनुष्यानें माझ्या-सारखाही वीर इतका वांकलेला पाहून ह्या धनुष्याचें वजन किती आहे, हें सर्व बायकांना समजेल; आणि ह्या वजनाचे भयानें त्या बाया लढाईचा प्रसंगच आणणार नाहीत.—पण महाराज, लढाई जरी झाली नाही, तरी दिग्विजयाचा घोडा ह्या मैत्रेयानें स्त्रीराज्यांतून सोडविला अशी माझी बहादुरकी युधिष्ठिरमहाराजांपाशी सांगितली पाहिजे; नाही तर आपल्या ह्या धनुष्याचें ओझें स्त्रीराज्यांत मी अंगावर घेणार नाही.

अर्जु०:—बरें, आपल्याच शौर्याची वाहवा आम्ही हास्तिनापुरांत करूं.

मैत्रे०:—महाराज, हें वचन मात्र विसरूं नका; नाही तर ओझ्याचा तेवढा गाढव मी ठरेन.

अर्जु०:—सेनापति, तुम्हीं म्हातान्याचें सोंग घेतलें पाहिजे; कारण माझ्या सभोवतीं म्हातान्यांचा गराडा आहे, असें पाहिल्याशिवाय प्रमिलेची मावशी सत्यमाया जितकी बेमावध रहावयास पाहिजे, तितकी राहणार नाही. तेव्हां असें करूंया म्हणतो, म्हातान्याचें सोंग घेऊन ह्या दोघांना बरोबर घेऊन तुम्ही प्रथम स्त्रीराज्यांत शिरा; व माझे वकील शिष्टाई करण्याकरितां येताहेत, अशी प्रमिलेला वर्दी द्या.—चला छावणी-कडे जाऊन हा बेत मुक्र ठरवूं.

[ अर्जुन, पुष्पघन्वा, मैत्रेय व जागरूक जातात. ]

### प्रवेश दुसरा.

स्थळ—स्त्रीराज्यातील वेंस.

[ बुद्धिमती, वाग्मती दोघी हातांत तरवारी घेऊन पहारा करीत आहेत. ]

बुद्धि०:—गडे वाग्मती, ह्या अशा कडक्याच्या थंडींत, आणि इतका सक्तीचा पाहारा कशालाग पाहिजे !



वाग्म०:—अग कोतवालीचा हुकूम झालेला माहीत नाही का ?  
स्त्रीराज्यावर पुरुषांचें परचक्र येण्याचा संभव आहे हो बुद्धिमती !

बुद्धि०:—खरेंच का लढाईचा संभव आहे ! कोण मेले आमच्या  
स्त्रीराज्यावर चाल करून येणार आहेत !

वाग्म०:—हस्तिनापुराला धर्मराज ह्या नांवाचा एक पुरुष राज्य  
करीत असतो.

बुद्धि०:—मेल्या ह्या पुरुषांचेंच जेथें तेथें राज्य ! आमच्याशिवाय  
दुसरीकडे कोठेही बायकांचें राज्य नाही ना !

वाग्म०:—कोठेही नाही हो बुद्धिमती ! आमच्या राज्याबाहेर चोहोंकडे  
मेल्या पुरुषांचें राज्य, जेथें तेथें बायका पुरुषांच्या गुलाम, आणि कोठे  
पळून जाईन म्हटलें, तर बायकांना पुरुषाशिवाय थाराही नाही म्हणे !

बुद्धि०:—खरें बोलायचें की नाही म्हणजे, गडे वाग्मती, आम्ही  
बायकाच चोंबड्या, चहाडखोर, लोभी आणि खुनशी; सवतीमत्सरानें  
आपआपसांत भांडून आम्ही आमच्या हातांनीच पुरुषांचें वर्चस्व स्थापिलें !  
केव्हां गडे आम्हां बायकांची एकी होईल, आणि या मेल्या पुरुषांचें  
पृथ्वीवर बीजन होईल तेव्हां बाई खरें !

वाग्म०:—तो सोन्याचा दिवस उगवेल तेव्हां खरें; पण आतां  
हस्तिनापूरच्या त्या मेल्या पुरुषराजाच्या मनांत जगांतील सर्व राज्यें जिंक-  
ण्याचें आलें आहे, आणखी त्याचे दिग्विजयाचें सैन्य आमच्या राज्या-  
जवळ येऊन उतरलें आहे म्हणे !

बुद्धि०:—ह्या सैन्यांत सगळेच मेले पुरुष असतील ! कांहीं बायका  
आहेत का ग !

वाग्म०:—बायका मुळीच नाहीत ! पुरुष मेले नेहमी आपल्या  
जातीचा कैवार घ्यावयाचे.

बुद्धि०:—एक देखील बाई नाही ! आश्चर्य आहे ! ह्या दालगज  
मेल्याला दिग्विजयच करायचा होता तर सर्व सैन्यांत पुरुषांचीच भरती  
कर्हाळा केली ! बायका काय त्याच्या राज्यांत नव्हत्या !

वाग्म०:—नसायला काय झालें ! पण हे आपलपोटे मेले पुरुष बाय-  
कांना कधीं पुढें येऊं द्यायचे नाहीत; जेथें तेथें पुढें पुढें आपण मरतील !—  
आतां दिग्विजयाचा घोडा म्हणे आपल्या राज्यांत शिरला—

बुद्धि०:—अगबाई ! पुरुष ग मेले पुरुष ! !

वाग्म०:—अगबाई ! खरेंच का ग ! मेले पुरुष आले का ग !

बुद्धि०:—होय ग बाई ! खरोखरच मेले पुरुष ! वाग्मती, ते पहा,  
त्या तेथें तीन पुरुष आपल्याकडेच येत आहेत.—तुला दिसतात का ग ?

वाग्म०:—मी नाही ग बाई पहावयाची त्या मेल्यांच्याकडे ! तूंच  
नीट पहा, आणि खरोखरच पुरुष असले तर शिंगें फुंकून सगळ्यांना  
सावध करूं.

बुद्धि०:—लांय पांदरें पांदरें—दादीसारखें—कायसें दिसत आहे ! मेले  
पुरुष का मेले बोकड !

वाग्म०:—बोकड झाले तरी मेले पुरुषच: गरीब शेळ्या नव्हत.—मी  
शिंगें फुंकूं का ?

बुद्धि०:—खास पुरुषच ते !—दोन पायावर चालताहेत, बोकड  
नव्हेत.—अग, जवळ येत चालले.—शिंगें वाजवूं या.—तूं प्रथम झंगट  
वाजीव. ( वाग्मती झंगट वाजविते. ) जवानमर्द बायकांही, मेले तीन  
पुरुष दिसूं लागले आहेत, तेव्हां सर्व मर्द बायकांनी आपआपलीं  
शस्त्रां घेऊन पाहण्यावर यावें हो. पुन्हा वाजीव झंगट.

[ द्राही व शिंगें पूर्वोक्त. ]

[ म्हातान्याचें सोंग घेतलेला पुष्पधन्वा, गळ्यांत घनुष्य  
अडकविलेला मैत्रेय व जागरूक येतात. ]

वाग्म०:—( तलवार पुढें करून ) तुम्ही कोणत्या जातीचे आहांत ?  
परममायेनें तुम्हांला श्रेष्ठ व सुंदर स्त्रीजातींत जन्माला घातलें असून, तुमचे  
वडील चांडाळ पुरुषजातीचे होते, ह्या पापाची खूण म्हणून तुम्हा  
चेहऱ्यावर पांदरे केस उगवले आहेत, का तुम्ही खरोखरीच—

जाग०:—आम्ही पुरुष आहों.

मैत्रे०:—मी देखील पुरुषच आहे.

वाग्म०:—मेले खरोखरीच पुरुष आहेत ! आतां ग कसें करायचे !

बुद्धि०:—त्या तेथें कोपऱ्यांत तोंड फिरवून उभे रहा. आमचे कोत-  
वाल रुद्रमाया येथें आल्यावर तुमची चौकशी करण्यांत येईल.

मैत्रे०:—जागरुका, स्त्रीराज्यांत बायका भिंब्यांचें धनुष्य करून मद-  
नाचे विषारी बाण सोडून पुरुषांना घायाळ करितात असें मी ऐकिले  
होतें. आपण खरोखरीचच म्हातारे, तेव्हां ह्या शस्त्रांनीं आम्ही कसचे घायाळ  
होणार ! म्हणून शुकाचार्याच्या धिटार्ईनें मी येथें आलों. पण जागरुका,  
ह्या बायकांच्या हातांत खरोखरीच्या तरवारी ! आमचे पांढरे केस कामाच्या  
तरवारीपासून आमचें रक्षण करतील, पण ह्या बिचाऱ्यांचें पोलादाच्या  
तरवारीपुढें काय चालणार !

बुद्धि०:—वाजीव ग पुन्हा शंगट. [ शंगट, दवडी, शिंगे पूर्वोक्त. ]

मैत्रे०:—जागरुका, आपली कांहीं धडगत दिसत नाही. मीं अजुन-  
महाराजांपासून धनुष्य मागून घेतलें, पण बाण मागून घ्यावयाचें विसरलों;  
त्यामुळें बायकांहूनही बायका होण्याचा प्रसंग आपणावर येणारसें दिसतें.

[ रुद्रमाया व बायकांचें सैन्य प्रवेश करितात. ]

रुद्र०:—कोठें आहेत आमचे शत्रु !

बुद्धि०:—ते मेले त्या तेथें उभे आहेत.

रुद्र०:—जवान, शूर, वीर, मर्द बायांहो, स्त्रीराज्याच्या ह्या तीन  
शस्त्रांना प्रथम गिरफ्तार करा.—ह्यांना कैद करतांना यांच्या डोळ्यांतल्या  
त्या विषारी चमकेची तुम्हाला बाधा होऊं नये म्हणून यांच्या डोळ्यांकडे  
पाहूंच नका. ( बायका कैद करितात. ) दुष्टांनो, चांडाळांनो, अधर्मानो,  
तुम्ही आतां आमचे गुलाम आहां.—ह्या स्त्रीराज्यांत प्रवेश करण्याबद्दल  
जिजांचे कैवारी श्वेतकेतुमहाराज यांचीं पत्रें तुमच्यापाशी आहेत का ?—  
गांजांत जशी तुळस निपजते, तसे हे आमचे श्वेतकेतु मेस्व्या पुरुषांत  
जन्मले आहेत.—हे शरीरांनं पुरुष असले तरी मानांनं बायकांतच गणना  
होते.—श्वेतकेतुमहाराजांचीं पत्रें तुमच्याजवळ असलीं तर तुम्हांला आम्ही

राणीसाहेबांच्या पुढें नेऊं; नाही तर या पलीकडच्या कड्यावरून तुमचा कडेलोट करण्यांत येईल.

मैत्रे०:—स्वातंत्र्यप्रिय, शूर, वीर, मर्द बायांहो, इतक्या निर्दयपणानें आमच्याशीं वागूं नका.

जाग०:—या जन्मीं आम्ही चुकून पुरुष झालों आहोंत, पुढच्या जन्मीं पुन्हा कधीं पुरुष होणार नाहीं.

मैत्रे०:—एवढा जन्म आम्हांला माफ करा. पुन्हा जर आम्ही पुरुषांच्या जन्माला आलों, तर मग तुम्ही सर्व बायका कट करून गर्भांतल्या गर्भातच आम्हांला मारून टाका; त्या वेळीं मी तक्रार करणार नाहीं ! शिवाय पुरुषांना मोठे वाढूं देऊन भ्रातारपणीं त्यांचा कडेलोट करण्यापेक्षां गर्भांतल्या गर्भांत पुरुषांना चिरडून मारणें बायकांच्या हातचा मळ आहे.

बुद्धि०:—बायकांनीं यांपूर्वीच पुरुषांचें असें बीजन केलें असतें, पण पुरुष कीं बायको हें गर्भांत ओळखूं येत नाही ना !

जाग०:—हीं ध्या पत्रें. [ बागमती रुद्रमायेला पत्रें देते, ती वाचते. ]

बुद्धि०:—मेले आमच्यावर छापा घालायला आले नव्हते हो !

बागम०:—मेल्या पुरुषांनीं किती छापे घातले म्हणून आम्ही बायका का फसणार आहोंत ?

रुद्र०:—जवान बायकांहो, या कैद्यांना महाराणीसाहेबांच्या महालाकडे घेऊन चला.

[ प्रत्येकाच्या पुढें दोन व मागें दोन बायका अशा रीतीनें

सर्व वेशींत प्रवेश करितात. ]





कृष्ण० नाहीतर या पछि कह्यो कल्यावरुन केहेलेंद करयात येईल ।

( पृ. १२. )

## प्रवेश तिसरा.



स्थळ—प्रमिलेचा दरवार.

[ प्रमिला सिंहासनावर वसली आहे, दासी चौऱ्या वारताहेत, नेम्या तरवारी हातांत घेऊन बुद्धिमती व वाग्मती, उजवे वाजूस सत्यमाया व स्थिरमाया, डाव्या वाजूस रूपमाया, व रुद्रमाया, असा देखावा, ]

प्रमि०:—गुरुमहाराज सत्यमायाबाई, प्रधानजी स्थिरमाया, सेनापति रूपमाया, कोतवाल रुद्रमाया व इतर मंलिणीहो, स्त्रीराज्यावरचा आजचा प्रसंग आमच्या राज्याच्या इतिहासांत अत्यंत महत्त्वाचा आहे. बाबांच्या पहिल्या पत्रांत, त्यांचा पराभव हस्तिनापूरच्या सैन्यानें कसा केला आणि आम्ही जर अर्जुन नांवाच्या त्या मेल्या पुरुषाशी लग्न करायला तयार झालों तरच बाबांचें राज्य बाबांना कसें परत मिळणार आहे, याचें बाबांनीं वर्णन केलें असून—

सत्य०:—स्त्रीराज्याच्या प्रमिलामहाराणीचें लग्न आणि तें एका पुरुषाशी—अशक्य—अशक्य—अशक्य ! भगवती राजराजेश्वरी, त्रिलोकमार्दिनी, आदिमाये, स्त्रीराज्यावर असा प्रसंग आणूं नको.—प्रमिले, रूपमाये, तुमच्या सारख्या स्वातंत्र्यप्रिय बायकांनीं त्या मेल्या अर्जुनाशी किंवा पुष्पधन्याशी लग्न लावलें तर तुमचें स्वातंत्र्य कायम राहील, असें मनांत देखील आणावयाला नको. प्रमिले, रूपमाये, तुम्ही बायकांच्या जन्माला या, किंवा पुरुषांच्या जन्माला जा, लग्नाची शृंखला तुमच्या पायांत पडली म्हणजे तुम्ही परतत्र झालाच ! मग तें लग्न जन्मभर टिकणारें असो अगर पाहिजे तेव्हां तोडलें जाऊन पाहिजे तेव्हां सांधलें जाणारें असो.—शिवाय, प्रमिले, तुझें लग्न त्या मेल्या अर्जुनाशी झालें तर लग्नाच्या पारतंत्र्याचीं दुःखें अर्जुनापेक्षां तुलाच अधिक निस्तरार्थी लागतील. म्हणून अर्जुन जरी लग्न करायला उत्तुक झाला, पुष्पाप्रमाणें तळहातावर तुला शेलून धरीन अशी गोड वचनें त्यानें तुला कितीही दिली, किंवा आज हा नवरा तर उद्यां

तो नवरा अशा चंचल वृत्तीचीं परवानगी देऊन जंगली, उग्र व कडवट फुलांपासूनही मध गोळा करणाऱ्या मधुमक्षिकेच्या गुंगण्याचा सुखाभास उपभोगायला ह्या मेल्या पांडवसेनेंतील वीरांनीं, प्रमिले, रूपमाये, तुम्हाला किती जरी भुलविलें, तरी लग्न म्हणजे पारतंत्र्य आहे, हें पकें लक्षांत ठेवा. एकदां तुम्हाला लग्नाची गोडी लागली म्हणजे तुम्ही पांडव सेनें-तील वीरांच्या पक्ष्या गुलाम झालांत असें समजा.—रुद्रमाये, एक नवरा सोडून तुम्ही पाहिजे तेव्हां दुसरा नवरा केला तरी कोणा तरी मेल्या पुरुषाच्याच पायाची दासी होऊन तुम्हाला पारतंत्र्यातच दिवस काढावे लागतील, हें ध्यानांत घेऊन पांडवांच्या शिष्टार्थला आपल्या मनांत विलकुल थारा देऊं नका.

प्रमि०:—बायका कधी काळी या मेल्या पुरुषांचे नवरे होतील हें मनांत देखील आणायला नको. गुरुमहाराज, आपली शिष्यीण ही प्रमिला अर्जुनाचा नवरा व्हावयाची नाही, किंवा रूपमाया पुष्पधन्याचा नवरा होणें शक्य नाही; म्हणूनच पुरुषांना आम्ही आमचे राज्यांत राहूं देत नाहीं.

स्थिर०:—हे पुरुष आमच्या राज्यांत नकोत खरे, तरी श्वेतकेतु-महाराजांचा सल्ला विचार करण्यासारखा आहे.—बाकी या दरबारांत लग्नाची भाषाही बोलतां कामा नये.

रूप०:—रणमैदानावर पाहिजे तर मी पुष्पधन्याची युद्ध करीन, पण त्या मेल्या पुरुषाची बायको म्हणवून घेऊन राहणें, नकोग बाई त्या मेल्या पुष्पधन्याचें दर्शन देखील नको.

रुद्र०:—या मेल्या पांडवांनीं बायकांना जनानखान्यांत कोंडून ठेवले आहे, त्याप्रमाणें पांडवांनाही मर्दानखान्यांत कोंडून ठेवण्याइतकें स्त्रीस्वातंत्र्य स्थापण्याची पुण्यकामगिरी आदिमायेच्या प्रसादानें आमच्या महाराणी-साहेबांच्या हातून पार पडल्याशिवाय पुरुषांचा संपर्कही या स्त्रीराज्याला होऊं देतां कामा नये.

बागम०:—इडापिडा टळो आणि पुरुषराज्यांतल्या कोणाही बाईच्या शरीरांत मेले पुरुष जन्मालाच न येवोत !

बुद्धि०:—इडापिडा टळो आणि पुरुष जर जगाला पाहिजेच अस-  
तील तर पुरुषांचा गर्भ पुरुषांच्याच पोटांत वाढो.

स्थिर०:—महाराणीसाहेब, श्वेतकेतुमहाराजांची आणखी कोणती  
आज्ञा आहे ?

प्रमि०:—बाबांनीं आणखी असें लिहिलें आहे कीं, हस्तिनापूरच्या  
तर्फेचे वकील व त्याचे पुरुष सल्लामसलतगार येतील त्यांचा योग्य स्वरूप  
करून त्यांचें बोलणें ऐकून घ्यावें. स्त्रीराज्याविषयीं अर्जुनमहाराजांच्या मनांत  
कोणत्याही प्रकारची वाईट बुद्धि नसल्यामुळे स्त्रीराज्याची इभ्रत कमी न  
करितां पांडवांचें वर्चस्व कबूल करून दिग्विजयाचा घोडा कसा आम्हाला  
सोडून देतां येईल, व स्त्रीचरित्राला कलंक न लावतां बरोबरीच्या नात्यानें  
त्या मेल्यांशीं विवाह कसा करितां येईल, ह्याविषयीं ते वकील बोलणें  
लावणार असल्यामुळे त्यांना दहा पंधरा दिवस ठेवून घेऊन, मन मोकळें  
करून बोलाचालायला त्यांना संधी द्यावी, असें बाबांचें म्हणणें आहे.

[ द्वारपालिका प्रवेश करिते. ]

द्वार०:—सरकार, हस्तिनापूरच्या पुरुषराज्याचे दोन वकील व त्यांच्या  
बरोबरचे दोन म्हातारे आले असून सरकारच्या हुकुमाची वाट पहात आहेत.

प्रमि०:—त्यांना आंत येऊं दे.

[ वकिलांच्या वेषानें अर्जुन, म्हातान्यांचें सोंग घेतलेला पुष्पधन्वा, गळ्यांत  
धनुष्य अडकविलेला भैक्षेय व जागरूक प्रवेश करितात. त्यांच्याबरोबर  
दोन सशस्त्र स्त्री पहारेकरी येतात. वकील व म्हातारे महाराणीला  
मुखार करितात. त्यांना बसावयास प्रमिला खुणावते. ]

प्रमि०:—वकीलसाहेब व इतर पुरुषहो, बायकांना गुलामगिरींत  
रावायला लावण्यास सोकावलेल्या पुरुषजातीला आमच्या ह्या स्त्रीराज्यांत  
पाऊल ठेवल्यापासून कसेसेच वाटत असेल नाहीं ? ज्या स्त्रीजातीला पुरुष  
घायांसळें खेडर समजत आले आहेत त्या स्त्रीजातीच्या अंगीं स्वतंत्रपणानें  
राज्यव्यवस्था चालवून, स्त्रीराज्याचें सैन्य तयार करून, तुमच्या हस्ति-  
नापूरसारख्या बलाढ्य साम्राज्याच्या दिग्विजयाचा घोडा अटकेंत ठेव-



प्याचें सामर्थ्य उत्पन्न होणें शक्य आहे, ही गोष्ट आजचा प्रत्यक्ष अनुभव येईतो तुम्हांला खरी तरी वाटली असती का ?

पुरुष०:—स्त्रीराज्याचें हें सामर्थ्य व हें वैभव पाहून आम्हांला, महाराणीसाहेब, बिलकूल वाईट वाटत नाहीं. उलट ह्या सशस्त्र स्त्रीसैनिकांचें कौतुक वाटतें, व स्त्रियांच्या ह्या वैभवाचा आम्हांला अभिमान वाटतो.

रूप०:—दिग्विजयाचा घोडा आम्ही बायकांनी अटकेंत ठेवला व त्या मेळ्या अर्जुनाशी किंवा पुष्पघन्त्याशी रणांगणावर युद्ध करायला आम्ही तयार झालों, हें ऐकून तुम्हां पुरुषांना वाईट वाटल्यावांचून कसें राहील !—आपलें दुःख केविलवाण्या तोंडानें प्रगट करण्याची तुम्हा पुरुषांना संवय नसते, त्यामुळें हांसतमुखानें सोंग तुम्हांला चांगलें आणतां येतें.

वाग्म०:—पोटांत एक आणि चेहऱ्यावर भलतेंच, अशी ही पुरुषांची मेली फसवी जात !

रुद्र०:—पुरुष मेले सोंगाडे. ह्यांचा लहानपणीं चेहरा बायकांसारखा असतो, तरुणपणीं मेले तोंड काळें करतात, आणि वृद्धपणीं तरुणपणाच्या काळ्या पापावर सफेता चढवितात. एका आयुष्यांत चेहऱ्याचे तीन रंग !

बुद्धि०:—बायकांचा चेहरा कसा लहानपणापासून मरेपर्यंत जशाचा तसा ! मिशी नाहीं, दाढी नाहीं, काळें नाहीं, पांढरें नाहीं, कांहीं नाहीं. पुरुष मेले पक्के सोंगाडे !

भैत्रे०:—( स्वगत ) ओळखलें वाटतें ह्यांनीं ! आतां ह्या दाढीची फाजिती आहे.

अर्जु०:—महाराणीसाहेब आम्ही हांसतमुखानें सोंग आणलें नाहीं; तर स्त्रियांच्या दरबाराचें हें सौंदर्य पाहून आम्हांला खरोखर कृतकृत्य वाटत आहे. हस्तिनापूर सोडल्यापासून आम्हांला किती तरी राज्ये लागलीं, आणखी प्रत्येक दरबाराशीं लढाईची किंवा शिष्टाईची घासावीस पडलीच. प्रथम शिष्टाई करायला दरबारांत जा, किंवा नंतर लढाई करण्याकरितां रणमैदानावर उभे रहा, जेथें तेथें पुरुषांशीं गांठ; बसावयाचें तरी सभोंवार पुरुषच, बोलावें तरी पुरुषांशींच, लढावें तरी सामनेवाले पुरुषच !

एकच गोष्ट एकसारखी करित असल्याने जसा वीट येतो त्याप्रमाणे या दिग्विजयामध्ये एकसारखे पुरुषच पुरुष जेथे तेथे भेटल्यामुळे, पुरुषमय सर्वे सृष्टि आहे कीं काय असे वाटून आमचा जीव आम्हांला नकोसा झाला होता. महाराणीसाहेब, आपल्या या अपूर्व स्त्रीराज्यांत येऊन येथील प्रेममय अमलाखाली दोन दिवस काढण्याचा प्रसंग आल्यामुळे रक्ष जगाला कंटाळलेल्या प्राण्यांमध्ये पुन्हा जीव आला आहे; व कोरड्या सृष्टीत तडफडणारा मासा पाण्यांत पडला असतां जसा हुषार होतो, त्याप्रमाणे स्त्रीराज्याच्या जादूनें आम्हां सर्वांचे चेहेरे पुन्हा टवटवीत दिसत आहेत.

मैत्रे०:—सरकार, यांत सोंगबिंग कांहीं नाहीं. महाराणीसाहेबांनी स्वतःच्या मनावरून सृष्टि ओळखावी. विसाव्याची जागा अर्जुनमहाराज आहेत, असें सरकारला जसें केव्हां केव्हां वाटण्याचा संभव आहे तसे आम्हा पुरुषांना—

रूप०:—आम्हा बायकांना काय पाहिजे तें वाटत असेल. पुरुषाच्या सहवासाशिवाय सुख नाहीं; असेंही आमचें मन आम्हांला सांगत असेल, पण मनाच्या क्षणैक वासनेला बळी पडून आम्ही आमचें स्वातंत्र्य गमवूं काय ?

अर्जु०: छे ! छे ! बायकांनीं काय म्हणून स्वातंत्र्य गमवावें !

पुष्प०:—बायका परतंत्र होऊन त्यांच्या बायकोपणाचा जर लोप झाला तर सर्व जग रक्ष होईल.

जाग०:—बायकाही स्वतंत्र पाहिजेत आणि पुरुषही स्वतंत्र पाहिजेत; पुरुष जर परतंत्र होऊन त्यांच्या पुरुषपणाचा लोप झाला तर सर्व सृष्टीच बंद पडेल.

रुद्र०:—बंद पडायला काय झालें ? पुरुषांचीं कामें बायका करतील.

वाग्म०:—आमचें राज्य असेंच एकसारखें टिकलें तर थोडक्याच दिवसांत साऱ्या पुरुषांना बायका करून सोडूं.

बुद्धि०:—आणि मग स्त्रीराज्यांतल्या बायका सवाईपुरुष होतील.

मैत्रे०:—बायका पुरुष होवोत किंवा पुरुष बायका होवोत, कोणी तरी बायका आणि कोणी तरी पुरुष झाल्याशिवाय नुसत्या बायकांनी किंवा नुसत्या पुरुषांनीं सृष्टि चालवपाची नाही, हें खास.

बागम०:—नाहीं चालली सृष्टि तर आमचें आडलें आहे खेटर.

बुद्धि०:—बायकांनीं बायकांची काळजी करावी; सृष्टीची काळजी आम्हांला काय म्हणून ?

मैत्रे०:—सृष्टि बायकांची आहे म्हणून.

प्रमि०:—हा वाद पुरे करा.—वकीलसाहेब, स्त्रीराज्याबद्दल तुमच्या मनांत तिरस्कार नाहीं हें ऐकून आम्हांला संतोष वाटतो. बायांनीं अर्जुन नांवाच्या पुरुषासंबंधानें आणि दिग्विजयाच्या बोज्यासंबंधानें, पुष्कळ गोष्टी आपल्या पत्रांत लिहिल्या आहेत, ह्या सर्वांच्या शांतपणाने खल करप्याकरितां दहा दिवस स्त्रीराज्यांत राहण्याची आम्ही तुम्हांला परवानगी—

सत्य०:—दहा दिवस ! महाराणीसाहेब, दहा दिवसांची मुदत फार मोठी होते. शिष्टाईला एक दोन घटका बस झाल्या.—जर दहा दिवसांची मुदत घावपाची असेल तर ह्या वकिलांच्या मनांत स्त्रीराज्याबद्दल खरोखर आदर आहे किंवा नाहीं, याची परीक्षा प्रथम पाहिली पाहिजे. नाहीं तर जगदीश्वरी पार्वतीमाईचें स्त्रीराज्य जसें विलयाला गेलें, तशीच स्थिति या स्त्रीराज्याची झाल्याशिवाय राहणार नाहीं.

रूप०:—पार्वतीमाईचें स्त्रीराज्य कसें विलयाला गेले ?

सत्य०:—बायांनो, तुम्हांला माहीतच आहे की, फार प्राचीनकाळीं हिमाचलाच्या ह्याच प्रदेशांत प्रमिलेप्रमाणेंच हिमकन्या पार्वती हिनें असलेच स्त्रीराज्य स्थापिलें होतें.—प्रमिलेबाई लग्न लावण्याचा जसा अर्जुनानें आतां प्रयत्न चालविला आहे, त्याप्रमाणें पार्वतीबाई लग्न लावून पार्वतीमाईला परतून करप्याचा देवांनीं व दैत्यांनीं कट केला.—प्रमिलेप्रमाणेंच स्त्रीस्वातंत्र्याचा कैदार वेण्याकरितां अवतरलेल्या त्या आदिमायेला जेव्हां ह्या व्यूहाची बातमी लागली, तेव्हां त्या जगदीश्वरीनें प्रचंड शक्ति निर्माण करून कटवाल्यांच्या शौर्याचा—शुभनिर्गुण राक्षसांचा—संहार केला.

चागम०:—वरी, वरी, मेल्या पुरुषांची खोड मोडली !

बुद्धि०:—सारे पुरुष मेले दैत्यच; त्यांचा संहारच केला राहिजे.

चागम०:—पूर्वी म्हणे पुरुष तितके दैत्य आणि बायका तेवढ्या देव, असें होतें.

बुद्धि०:—पांडवसेनेचा पराभव करून आम्हां बायकांचा दिग्विजय झाल्यावर सर्व देवळांतील देवांना आम्ही आतांही बायकाच करूं.

मत्य०:—दैत्यांचा दर्प जसा पार्वतीमाईनें नाहींसा केला, याप्रमाणें प्रमिले, तुझ्याही हातून या पांडवसेनेचा विध्वंस रणांगणावर होईल, यांत संशय नाहीं.

रूप०:—दैत्यांचा नाश झाल्यावर पार्वतीमाईचें स्त्रीराज्य कोणीं मोडले ?

मत्य०:—ते आडदांड दैत्य पुरवले, पण गोड गोड बोलून फसविणारे हे पुरुषदेव नकोत. प्रमिले, रूपमाये, अनुष्यबाण सज करून पांडवसेनेचा जर या स्त्रीराज्यावर चालून आली असती, तर मला आनंदच झाला असता. पण शिष्टाईच्या नांवाखालीं गोड गोड बोलणाऱ्या ह्या तरुणांचें मला भय वाटतें.—पुरुषांचें मधुर व फसवी भाषण कानावर पडल्यानेंच पार्वतीमाईचें स्त्रीराज्य लयाला गेलें. देवांच्या शिष्टाईला बळी पडून, पिकलेल्या पानाप्रमाणें वृद्ध झालेले, आपल्या ज्ञानदृष्टीनें मदनाला जाळून टाकणारे, विरक्त, विवेकी, असे म्हातारे स्त्रीराज्यांत आले तर स्त्रिया अधिक सज्जान होतील, असें पार्वतीमाईला वाटलें; आणि तपस्वी म्हातान्यांना स्त्रीराज्यांत वस्ती करण्याचा हक्क पार्वतीमाईनें दिला.—बायानों, तेव्हांपासून पार्वतीमाईच्या स्त्रीराज्याच्या शेवटास प्रारंभ झाला. पुढें सर्व सुखांना लाथाडून देणारा, स्वार्थत्यागी, लांब दाढीचा, म्हातारा जोगी, एक बिंबीची लंगोटी नेसून सर्वांगाला भस्म चोषणून, पार्वतीमाईच्या राजधानीच्या स्मशानांत रहायला लागला; आणि मला सांगावला लाज वाटते, ह्याच मेल्या पुरुषाच्या पाया पडपडून, त्याच्या पुढें नाचनाचून, रात्रंदिवस त्याचीं आर्जवें करून, बळेंच पार्वतीमाई त्याची बायको झाली !

मैत्रे०:—जयशंकर ! जयशंकर !

प्रमि०:—गुरुमहाराज, सेनापति व इतर मंत्रिणी हो, आपण पार्वतीमाईच्या स्त्रीराज्याची हकीकत आतां ऐकलीच आहे. पण तुम्हां सर्व बायांच्या देखत व हस्तिनापूरच्या या वकीलाच्या समोर आम्ही अशी प्रतिज्ञा करितों की, एखादीही बाई आमचे हुकूम पाळायला तयार असेपर्यंत पार्वतीमाईप्रमाणेंच फसून लग्नाच्या जाळ्यांत सांपडून स्त्रीराज्याचें व त्याच्याबरोबर स्त्रियांच्या स्वातंत्र्याचें मातेरें आम्ही करणार नाहीं. गुरुमहाराज, आमची प्रतिज्ञा आम्ही आतां जाहीर केली आहे. तथापि आपण सुचविण्याप्रमाणें शिष्टाईला आलेल्या या वकीलांच्या परीक्षा घेतल्याशिवाय आम्ही यांना स्त्रीराज्यांत दहा दिवस राहण्याची परवानगी देत नाहीं.—वकीलसाहेब, स्त्रीस्वातंत्र्याबद्दल व स्त्रीराज्याबद्दल तुमची खरोखर जर पूज्यबुद्धि असेल तर आम्ही सांगूं त्यांपैकी एक तरी भट पाळायला तुम्ही तयार असलें पाहिजे.

अर्जु०:—सरकारच्या सर्व भटी आम्ही सरकारचे हुकुमाप्रमाणें पाळूं.

पुरो०:—स्त्रीराज्यांत असेपर्यंत स्त्रियांचे हुकूम पाळण्यांत पुरुषांना धन्यता वाटली पाहिजे.

प्रमि०:—वकीलसाहेब, तुम्ही पुरुष आहां, तेव्हां तुम्हांला पुरुषांचेच न्याय आम्ही लागू करतों.—तुम्हां पुरुषांत असा प्रघात आहे की, वरिष्ठाची लपून छपून हांजी हांजी करावयाची असली म्हणजे त्यांची भाषा बोलण्यांत धन्यता मानूं लागायचें; व जिकणारांना खुष करण्याकरितां त्यांच्यासारखा पोषाख करून त्यांच्या पुढें पुढें नाचायचें ! आपल्या मनांतील पूज्यबुद्धि व्यक्त करून परक्याची पूजाअर्चा करण्याचा हा मार्ग तुम्ही पुरुषांनीं सर्व जगाला दाखविला आहे ! स्त्रीराज्यांत असतांना ह्या पौरुषी पद्धतींतली एखादी तरी गोष्ट तुम्ही करायला तयार आहां कां !

रुद्र०:—काय मेले पुरुष आपमतलबी ! यांनीं म्हणे “ मी जातें ” म्हणायचें—आणि आम्ही बायकांनीं ‘ मी जातें ’ बोलायचें ! भाषेंत देखील यांचेंच वर्चस्व ! स्त्रीराज्यांत बायकीच भाषा सर्वांनीं बापरली पाहिजे.

रूप०:—पोषाखांत देखील मेल्या पुरुषांचा असाच बरचढपणा ! आपलें म्हणून कांहीं तरी निराळें पाहिजे, ही यांच्या वर्चस्वाची खुर्चा ! कायहो वकीलसाहेब, तुम्ही जर शाब्द नेसलांत तर काय बाईट दिसाल ? बायकांप्रमाणें जर रेशमी जरीकांठी चोळी तुम्ही अंगांत घातलीत, तर ती काय तुमच्या अंगाला खुपेल ?—आम्हां बायकांचा पोषाख इतका सोई-स्कर, तलम, मऊ, सुंदर, मोहक असतांना केवळ आपलेपणाची ऐट मिरविण्याकरितां जाडींभरडीं कुडतीं अंगांत घालून पौरुषी टेंभा आमच्या-पुढें तुम्हांला मिरवायला पाहिजे, नव्हे ?

चागम०:—लुगडींच या मेल्यांना नेसायला लाघलीं पाहिजेत.

चुद्धि०:—आपल्या चोळ्याच या मेल्यांच्या अंगांत घातल्या पाहिजेत.

मैत्रे०:—( स्वगत ) देवा, लुगडीचोळ्यांचा संस्कार म्हातागणीं मला नको !

प्रमि०:—बायकी भाषा किंवा बायकी पोषाख, कोणची गोष्ट तुम्ही पसंन करतां ? एरव्हीं तुम्हांला दहा दिवस राहण्याची परवानगी मिळणार नाही.

मैत्रे०:—दहा दिवसांकरितां हे बायकी भाषा बोलतील. एका दर-बारचा वकील दुसऱ्या दरबारी गेला म्हणजे त्याला आपल्या वकीलीची सनद हजर करावी लागते; तसें, वकीलसाहेब, मी ' बायकी भाषा बोलायचें कबूल करितें ' असें म्हणा म्हणजे मग ह्या दरबारांत वकील म्हणून वाधरायला हरकत नाही.

सत्य०:—अशी अळमटळम कां ? बायकी भाषेनें बोललां नाहीं तर याच पावलीं स्त्रीराज्याच्या बाहेर जावें लागेल.

अर्जु०:—( पुष्पधन्यास एकीकडे ) मग आतां कसें करावयाचें ?

पुष्प०:—( अर्जुनास एकीकडे ) चोळीछुसण्यापेक्षां भाषा बरी.

रूप०:—विचार कसला चालविला आहे ? महाराणीसाहेबांनीं सांगितलेली अट जर तुम्हांला पाळावयाची नसेल तर तसें स्पष्ट सांगा; रिकामें कुजबुजणें नको.

अर्जु०:—( पुष्पधन्यास एकीकडे ) मग करायचें कबूल ?

पुष्प०:—( अर्जुनास एकीकडे ) बायकांची हौस पुरुषांनींच भाग-  
विली पाहिजे.


अर्जु०:—महाराणीसाहेब, बायकी भाषा बोलायचें मी कबूल करतें.

मैत्रे०:—तूंग, तूं दे आपली कबुली.

पुष्प०:—मी देखील कबूल करतें.

मैत्रे०:—ह्या दोघींच्या पोटांत आम्ही सगळ्याजणी आलें, पृथक,  
कबुली देण्याचें कारण नाहीं.

प्रमि०:—बायकी भाषा वापरण्याला तुम्ही सगळ्याजणी कबूल झाला,  
हें पाहून आम्ही फार खुष झालों आहोंत. या आनंदामुळें आजच्यासारख्या  
भरदरबारांत मात्र तुम्ही बायकी भाषा वापरावी, इतर प्रसंगी न वापरली  
तरी चालेल, अशी आम्ही तुम्हांला सवलत देत आहों. आज दरबारचें  
काम इतकेंच पुरें. [ पडदा. ]



## अंक दुसरा.

### प्रवेश पहिला.

स्थळ—रूपमायेच्या महालापुढील रस्ता.

[ मैत्रेय प्रवेश करतो. ]

मैत्रेयः—स्त्रियांच्या व पुरुषांच्या बलाबलाविषयी वादविवाद करण्याकरितां रूपमायेच्या महालांत पुण्यधन्वामहाराज गेले आहेत; प्रमिला-राणीच्या मनांत प्रेम उत्पन्न करण्यांत अर्जुनमहाराज गुंतले आहेत; आणि राज्यकारभाराच्या गाड्याला नुसत्या बोक्या जुंपाव्यात का नुसते पुरुष जुंपावेत, ह्यांचें खलबत मुख्य प्रधान स्थिरमाया ह्यांच्याशीं मी करावें, अशी मला अर्जुनमहाराजांची आज्ञा आहे. पण राज्यकारभाराच्या गाड्यानें न लवडतां अलग अंतराळीं आम्हांस वाहून नेलें म्हणजे मग गाड्याला एखादी रईस जुंपा किंवा एखादा रेडा जुंपा आमची तक्रार नाही, असल्या रिकामटेकड्या बाण्याचा मी असल्यामुळें दुनियेचें निरीक्षण करीत मी रस्त्यांतून रिकामा हिंडतों आहे.—हा—हा कोण !—हा जागरूक ! स्त्री-राज्यांत आल्यापासून हा खेरडाही माझ्यासारखा रिकामा झाला म्हणायचा !—पहा, पहा कसा हा म्हातारा रस्त्यांतल्या सगळ्या खिडक्यांकडे निरखून निरखून पाहत चालला आहे ! ( जागरूक प्रवेश करतो ) जागरूक, बरा आलास, तुला मला एक प्रश्न विचारावयाचा आहे. मी इतक्या दिवस मनुष्यस्वभावाचा तलास करतों आहे, पण एक गूढ कांहीं मला उकलत नाही.

जागरूकः—तें कोणचें गूढ ?

मैत्रेयः—जो राज्याची स्थिति पाहिलीस. त्या पहा, कांहीं बाबत



गंध्याच्या दुकानांत बसल्या आहेत, कांहीं कापडाच्या दुकानांत लोळत पडल्या आहेत, कांहीं फुलान्याच्या दुकानाच्या पायन्यावर रिकाम्या उभ्या आहेत, कांहीं माणसें पोथ्यापुस्तकांच्या दुकानांत बसून पुस्तकें पाहण्याचा बाहणा करून रस्त्यांतून येणाऱ्याजाणाऱ्या बायकांवर चोरटी दृष्टि फेकताहेत !—रोजच्या रोज ही ऐदीं माणसें असा वेळ कसा काढतात ?

जाग०:—वेळ्या मैत्रेया, तूं स्वतः ऐदीं झाल्याशिवाय त्यांतली लजत तुला समजायची नाही. जावें त्याच्या वंशा तेव्हां कळे. जी दृष्टीस पडेल त्या बाईचा चेहरा पाहत स्वस्थ बसून वेळ गमाविण्याची संवय ऐद्यांना कशी लागते, ह्याचा ह्या स्त्रीराज्यांत आज तीनचार दिवस मला चांगला अनुभव आला आहे.

मैत्रे०:—ह्या स्त्रीराज्यांत माझा वेळच जाईनासा झाला आहे. ऐदी होण्याची चटक मलाही थोडीशी लावशील तर बरें होईल.—तुला कशी ही संवय लागली ?

जाग०:—त्याचें असें झालें, अर्जुनमहाराजांनीं सत्यमाया गुरुमहाराज ह्यांच्या तैनातीला आम्हांला नेमलें. माझें काम इतकेंच, एकसारख्या गोष्टी तिला विचारायच्या व ती म्हणेल त्याला हूं म्हणायचें. हांजी हांजी करण्याचा हा मुख्य प्रकार आहे.—‘ तुम्हां पुरुषांचें राज्य कधींही होणें शक्य नाही, ’ असें तिनें म्हटलें, कीं मीं ‘ जी सरकार ’ म्हणायचें. ‘ राज्य करण्याची तुमची लायकीच नाही. ’—‘ होय सरकार. ’—‘ तुम्हाला जर अधिकार दिला तर तुम्ही आपआपसांत भांडून एकमेकांच्या उरावर बसून सर्व देशाचा चुथडा कराल. ’—‘ खरें आहे सरकार. ’—‘ आमचें राज्य निरंतर तुमच्यावर असलें पाहिजे. ’—‘ कबूल सरकार. ’ अशा रीतीनें हांजी हांजी करून त्या गुरूजींच्या मनांत अर्जुनमहाराजांच्या संबधानें संशय उत्पन्न होऊं द्यायचा नाही, हें काम माझ्याकडे आहे. त्यामुळे ती बाई वडवड करीत असतांना पुराण ऐकत बसल्याप्रमाणें ऐद्या-सारखें तोंड बासून राहण्याची मला ह्या दोन तीन दिवसांत चांगली संवय लागली.

मैत्रे०:—पुराण ऐकणान्या बायांप्रमाणें वाती करण्याचें काम तुला सांगितलें असतें तर तुझा ऐदीपणा कमी झाला असता. रस्त्यांतून जाणाऱ्या येणाऱ्या बायकांना पाहण्याकरितां दुकानांतून बसणाऱ्या ऐद्यांकडून दुकानांचें भाडें म्हणून दुकानदारानें वाती तरी करून घ्याव्यात, असा स्त्री-राज्यांत हुकूम जारी करण्याविषयीं प्रमिलाराणीला मी विनंति करणार आहे.

जाग०:—अरे बापरे ह्या लष्करी बाया आल्या !

[ जागरूक तोंड चुकवून उभा रहातो. बुद्धिमती व वाग्मती येतात. ]

मैत्रे०:—( स्वगत ) स्त्रीराज्यांतल्या लष्करांत इतक्या सुंदर व तरुण बायकांचा भरणा कसा झाला, ह्याचें मला आश्चर्य वाटतें !

वाग्म०:—कायरे थेरड्या, रस्त्यांत काय करतो आहेस ?

बुद्धि०:—ह्या मेल्या पुरुषांना रस्त्यांतून हिंडण्याची संवय !

वाग्म०:—कधीं माजघरांत बसून राहिले आहेत ! व्हायचेंच नाही !

बुद्धि०:—मेल्यांच्या पायावर नक्षत्र पडलें आहे जसें ! घरीं किती चांगलें असलें तरी ह्यांना गोड वाटायचेंच नाही.

वाग्म०:—बाहेर जाऊन दहा उकिरडे फुंकून येतील तेव्हां या मेल्यांचा जीव थंड व्हायचा !

वाग्म०:—पुरुषाची जातच घरांतली नव्हे !

बुद्धि०:—ह्यांचा पिंडच बाहेरचा !

मैत्रे०:—मग काय, आम्हाला घरांत कोंडून ठेवायचा नेत आहे !

बुद्धि०:—हो ! हो ! कोंडून ठेवणार. सत्यमाया गुरुमहाराजांचा शिष्य झालेला थेरडा कोणता ! त्या मेल्याला कोंडून ठेवला पाहिजे.

मैत्रे०:—तो मी नव्हे.

वाग्म०:—तू तो ऐस किंवा दुसरा कोणीही ऐस, आम्हांला काय करायचें आहे ! कोंडून ठेवायला आम्हांला एक थेरडा मिळाला म्हणजे बस झाले.

मैत्रे०:—अपराध कांहीं नसताना !

बुद्धि०:—अपराध म्हणजे लहानसहान का ! गुरुमहाराजांनीं त्या

थेरड्याला सांगितलें ऋग्वेदांत देखील बायकांचेंच वर्चस्व आहे.—तो थेरडा होय म्हणाला, आणि त्याची पक्की खात्री करण्याकरितां ऋग्वेदाची पोथी गुरुमहाराज शोधित होत्या. इतक्यांत त्या मेऱ्यानें तोंड काळे केलें !—उडाणटप्पू मेले हे पुरुष !

मैत्रे०:—तुमच्यांपैकी कोणी तरी बाईनें डोळ्याची खूण करून त्याला तेथून बाहेर काढला असेल !

जाग०:—आतां गुरुमहाराजांनीं ऋग्वेदांतल्या सान्या अप्रसिद्ध बायका प्रसिद्ध केल्या आहेत, आणि त्या बायकांची यादी गुरुमहाराज त्या थेरड्याला वाचून समजावून सांगणार असल्यामुळें त्या चुकारतडूला पकडून आण-  
ण्याचा आम्हांला हुकुम झाला आहे.

मैत्रे०:—ह्या स्वतंत्र बायका केव्हां कोणच्या म्हाताऱ्याला घरांतून उठवतील कांहीं नेम नाही !

बुद्धि०:—गुरुमहाराज म्हणाले, हे मेले पुरुष कोणत्या तरी रस्त्यांत भटकत असतील.

वाग्म०:—हा चौक आम्हीं सर्व धुंडाळला, मेऱ्यानें कोठें तोंड चुक-  
विलें आहे !

बुद्धि०:—आतां तो सांपडत नाही तर ह्याच म्हाताऱ्याला नेऊं या.

[ दोघी दोन झताला धरतात. ]

मैत्रे०:—मला पूर्वीच्या, आतांच्या, पुढच्या सगळ्या बायकांचें वर्चस्व कबूल आहे.—मला सोडून या.—ऋग्वेदांतल्या बायकांहून तुम्हीच अधिक हुषार आणि कर्त्या आहां—आतां या मला सोडून.

बुद्धि०:—( जागरुकाला पाहून ) हा कोण !

मैत्रे०:—हं, गुरुमहाराजांची शाळा चुकविणारा हाच तो थेरडा.  
झाला पकडा, मला सोडा.

बुद्धि० व वाग्म०:—हाच तो, हाच तो.

[ दोघी जागरुकाला पकडतात. ]

मैत्रे०:—आतां चांगला कोळ्यांका घालून सत्यमायेच्या शाळेंत झाला

घेऊन चला.—म्हातारपण म्हणजे दुसरें बालपण आहे.—दोन घटका झाला खुडीवर चढबा, आणि सत्यमाया गुरुमहाराजांना म्हणावें, अंगठे धरून ह्या म्हातान्याला उभा करा. नाहीतर ऋग्वेदांतल्या सगळ्या बायकांच्या नांवांची संथा द्या.

जाग०:—मी आलों.—मला धरायला नको.—मी न येणारा नव्हे, ह्या मैत्रेयाला एक निरोप सांगायचा आहे.—आतां बरा आढळला आहे.—सांगतों आणि हा आलोंच. [ त्याला सोडतात. ]

वाग्म०:—लवकर ये निरोप सांगून.

बुद्धि०:—आम्ही बदली बिदली साफ ऐकणार नाहीं.

[ मैत्रेय व जागरूक कुजबुजतात. ]

वाग्म०:—गडे बुद्धिमती, गुरुमहाराजांकडे जातांना हा बुद्धा करीत असलेली अळमटळम पाहून माझ्या भावाची मला आठवण होते, असाग बाई शाळेंत जातांना हट्ट करीत असे, अशी त्यानें पाटी फेंकून द्यावी, लेखणी सांपडतच नाही म्हणून सबब सांगावी ! कायग बाई शाळा चुकविण्याकरितां त्यानें रोजरोज नवीनवी युक्ति काढावी ! आतां शाळेंत निमूटपणें जात असेल नाहीं !—ह्या स्त्रीराज्यांत अडकून पडल्यापासून मला त्याची वार्ता देखील समजत नाही.

बुद्धि०:—गडे वाग्मती, माझा मुलगा देखील एवढांना करतासवरता झाला असेल—त्याची मला आठवण झाली म्हणजे ह्या स्त्रीराज्यांत मी कोटून नोकरीला राहिलें असें मला होऊन जातें. देवा, तारुण्याच्या सर्व मंगलदायक सद्गुणांनी सुशोभित झालेला माझा मुलगा माझ्या दृष्टीस कधीच पडायचा नाही कां !

वाग्म०:—मी म्हणतें नवऱ्यांना स्त्रीराज्यांत नये येऊं देऊं. पण मुलगांना किंवा भावांना आणायला कायग हरकत आहे बुद्धिमती !

बुद्धि०:—हरकत कसली, मी महाराणीसाहेबांना एकदां विनंति देखील केली होती.

वाग्म०:—मग त्या काय म्हणाल्या !

बुद्धि०:—त्या म्हणाल्या एकीचा मुलगा दुसरीचा नवरा होऊं शकतो.—मीं किती सांगितलें कीं, माझा मुलगा तशांतला नाहीं हां; पण त्यांनीं कांहीं बाई परवानगीच दिली नाहीं.

वाग्म०:—ए म्हाताऱ्या, सांगितलास कां निरोप ?


बुद्धि०:—आटप लवकर.

[ वाग्मती व बुद्धिमती आपआपसांत कुजवुजतात. ]

जाग०:—मैत्रेया, माझ्यावर एवढे उपकार कर. अर्जुनमहाराज भेटले म्हणजे त्यांना काकुळतीनें विनंति कर, म्हणावें, प्रमिलाराणीला लवकर वश करून घ्या, आणि मला ह्या बाईच्या व्याख्यानांच्या तडाक्यांतून सोडवा. जातो मी—चला बायांनो, मला सत्यमायेच्या मंदिराकडे घेऊन चला हं. [ बुद्धिमती, वाग्मती, जागरूक जातात. ]

मैत्रे०:—दहा घरचे दहा तुकडे शोळीत गोळा करणाऱ्या मधुकन्याप्रमाणें रस्त्यांत फिरून, एकीचा डोळाच ध्यानांत ठेव, दुसरीचा गालच पहा, तिसरीच्या नाकावरच दृष्टी पेंक, असे निरनिराळ्या ठिकाणचे निरनिराळे तुकडे खिशांत जमवून, कल्पनेच्या जोरावर ह्या खिचडीची नवीन सर्वांगसुंदर मूर्ति तयार करणाऱ्या कवीचा उद्योग माझ्यामागे लागला असल्यामुळे मी रस्ता सोडून महालांत जायचा नाहीं; आणि अर्जुनमहाराजांना महालांत वसून राहणारी प्रमिला वश करून घ्यायची असल्यामुळे ते महाल सोडून कांहीं बाहेर पडायचे नाहीत. तेव्हां अर्जुनमहाराज मला कसचे भेटणार व त्यांना जागरूकाचा निरोप मी कसचा सांगणार ?—जेव्हां मधुकन्याची व श्रीमंताची गांठ दैवयोगानें पडेल तेव्हां जागरूकाचा निरोप कानावर घालूं.

[ जातो. ]



प्रवेश दुसरा.



स्थळ—प्रमिलाराणीचा महाल.

[ प्रमिला, रूपमाया, अर्जुन, पुष्पधन्वा बसले आहेत. ]

अर्जु०:—महाराणीसाहेब, गुरुमहाराज सत्यमाया ह्यांच्या सल्ल्या-प्रमाणें वागून स्त्रीराज्याची स्त्रीसिना जर पांडवांच्या सैन्याशी लढायला सज झाली, तर त्याचा परिणाम स्त्रीराज्याला अत्यंत घातुक झाल्यावांचून राहणार नाही. मी हें कवूल करतों की, आपल्यासारख्या वीरकन्यांना शस्त्रास्त्रांची माहिती असणें जरूर आहे. प्रसंगविशेषी त्या शस्त्रास्त्रांचा उपयोग संकटीं पडलेल्या स्त्रियांनी केला असता त्याबद्दल स्त्रीवर्गाची कीर्तीच होणार आहे. पण परशूपासून मानवीसमाजाचें संरक्षण करण्याचा बोजा अर्जुनमहाराजांच्या खांद्यावरून महाराणीसाहेबांनी आपल्या अंगावर घेणें, किंवा शांततेच्या प्रसंगी कजेदलालीच्या तंटेबलेड्यामध्यें रूपमाया सेनापतिसाहेबांनी वादीप्रतिवादीचें काम आपल्याकडे घेणें म्हणजे परमेश्वरी संकंताविरुद्ध वागण्यासारखें आहे. मातेचा मान परमेश्वरानें बायकांकडे ठेवून तंटेबलेड्याच्या यातायातीतून सरकारद्वयाला मुक्त केलें आहे.

रूप०:—रणांगणावर लढायचें काम अर्जुनमहाराजांकडे, आणि लोभी किंवा क्रोधी शेजाऱ्यापाजान्यांशीं भांडण्याचेंही काम पुष्पधन्वामहाराजांकडे, अशा व्यवस्थेला कबुली दिल्यावर प्रमिला महाराणीसाहेबांनी व मीं दळणकांडण करून खरकटीं भांडीं घालून आयुष्याचे दिवस कंठावेत, असेंच तुमचें म्हणणें आहे ना ! महत्त्वाची व जबाबदारीची कामें करण्याचा भाव घालून वर्चस्व, संपत्ति व अधिकार आपल्याकडे ओढण्याचा मेल्या पुरुषांचा—ह्या पांडवांचा—हा कावा आहे.—कर्षी काळीं शेजाऱ्याशीं भांडायचें, सणावारीं लढायचें, आणि ह्या कामगिरीबद्दल रोजच्यारोज, रात्रंदिवस, प्रत्येक प्रहराला, प्रत्येक घटकेला, प्रत्येक निमित्ताला आपल्या लहरीप्रमाणें प्रमिलाराणीसाहेबांना वागवायला पहायचें ! असल्या

दुष्ट बुद्धिनेच तो मेला अर्जुन महाराणीसाहेबांशीं लग्न करूं पाहतो आहे.

प्रमि०:—ही दुष्टबुद्धि जगांतून नाहीशी करण्याकरितां आम्ही स्त्रीराज्य स्थापिलें आहे. जीं जीं कामें करून पुरुषांनीं आपली बडेजावी जगांत चोहोंकडे वाढविली आहे, तीं सर्व कामें आम्ही बायका करूं शकतो हें पुरुषांच्या अनुभवाला आणण्याकरितां व त्यांच्या शेखीचे दिवस आतां उरले नाहीत, हें पुरुषांना समजू लागवें म्हणून आमचे हे आमचे प्रयत्न चालले आहेत. गुरुमहाराज सत्यमाया ह्यांच्या हतकी अगाध विद्वत्ता, सूक्ष्म तत्त्वज्ञान, प्रगल्भ धर्मदृष्टि, आणि प्रचंड स्वार्थत्याग करून अत्यंत मेहनतीनें व उग्र तपश्चर्येनें कमावलेला योगाभ्यास, ह्यांपैकीं एक तरी सद्गुण तुमच्या पांडवांत आहे काय ? आमचे सेनापति रूपमाया, स्त्रीतेना व स्त्रीसामर्थ्य हीं एकदम प्रगट करणारी त्यांची गह्वरी नजर, स्त्रीसेनेचीं हत्यारें वापरण्याचीं त्यांची चपलता, पराक्रांला घायाळ करून मेटाकुटीस आणणारे त्यांचे डावपेंच, ह्यांपैकीं कोणची शक्ति तुमच्या सेनेचे अधिपति पुष्पधन्वा ह्यांच्यापाशीं आहे ?

रूप०:—शिवाय स्त्रियांची विद्वत्ता, स्त्रियांचें तत्त्वज्ञान, स्त्रियांचें राजकाजबुद्धि, स्त्रियांचीं परोपकारबुद्धि, स्त्रियांचें सेनानायकत्व, इत्यादि सद्गुणांचा पूर्ण विकास होऊन पुरुषांना आश्चर्यचकित करून सोडण्याकरितां ज्या आमच्या महाराणीसाहेबांनीं स्त्रीराज्याच्या कल्पनेचा अपूर्व शोध केला, व नंतर त्या कल्पनेप्रमाणें स्त्रीराज्य स्थापून जगाला चकित करून हस्तिनापूरच्या तुम्हां पुरुषवकिलांनाही भरदरवारांत स्त्रियांच्या रीतीरिवाजांचें व भाषेचें अनुकरण करायला भाग पडलें, त्या ह्या प्रमिलामहाराणीसाहेबांच्या अतर्क्य सामर्थ्याचा एकलक्षांश भाग तरी तुमच्या त्या अर्जुनाच्या अंगी आहे काय ?

पुष्प०:—अर्जुनमहाराजांचें सासर्ग्य काय आहे हें लिमुवनाला रणांगणावर माहीत झालें आहे. तेव्हां त्यासंबंधानें येथें वर्णन करित बसण्याची कांही जरूरी नाही. आतां चार बायका एका ठिकाणी गोळा केल्याबद्दल पाहिजे तर आम्ही प्रमिलमहाराणीसाहेबांची तरीकरी करतो; पण हें असलें

काम हळदीकुंकवासारख्या प्रसंगी आमच्या पुरुषराज्यांतल्या पोरीबाळी देखील करीत असतात.

अर्जु०:—महाराणीसाहेब, पुरुषराज्यांतल्या बायकांची थोरवी मी आतां आपल्यापुढें मांडतो, त्याबद्दल माफी असावी. संसारांत पुरुषांचे वर्चस्व असावें, कां बायकांचे वर्चस्व असावें, अशा खोठ्या भ्रमाचा प्रश्न पुरुषराज्यांतल्या चंचलवृत्तीच्या थोड्याशा बायांशिवाय इतरांना उपस्थितच होत नाही. स्वतंत्र स्त्रीराज्य स्थापून अधिकार आणखी सत्ता आपण बायकांवरच गाजवीत आहां ना ? आमच्या पुरुषराज्यांत अशा लाखों स्त्रिया पडल्या आहेत, की ज्या पुरुषांवर प्रत्यक्ष अधिकार मिरवीत आहेत. महाराणीसाहेब, आमच्या पुरुषराज्यांतल्या सर्व पुरुषांना लहानपणीं सर्वतोपरी कोणच्या ना कोणच्या तरी बाईवरच अवलंबून रहावें लागतें !—अशा दुर्बलपणाच्या, अनन्यगतिकत्वाच्या व आनंदांनं कबूल केलेल्या परजातीच्या पारतंत्र्यांत पुरुषजातिशिवाय अखिल विश्वांत दुसऱ्या कोणत्याही जातीला आपल्या जन्माच्या आरंभीचा सर्व भाग कंठावा लागत नाही.

रूप०:—बायका देखील जन्माच्यापासून बरीच वर्षे पुरुषांप्रमाणे आपल्या आईच्याच कबजांत असतात हो !

पुष्प०:—हो पण बायकांच्या आया झाल्या तरी बायकांचे असतात. पुरुष कांही बायकांच्या आया नव्हेत. आयांच्या साम्राज्यसत्तेच्या मानाला पुरुषजात कायमची मुकली आहे.

अर्जु०:—महाराणीसाहेब, आपण रूपमाया सेनापतीवर, किंवा रुद्रमाया क्लेशवालासाहेबांनी बुद्धिमती, वाग्मती, अशा स्त्रीसैनिकांवर सत्ता मिरविली तर तर त्यांत काय आहे ? ह्या सगळ्या बायकांवरच ना आपण राज्य चालवीत आहां ? अर्जुनमहाराजांना जर आपण मुठीत ठेविलें तर मात्र आपली शहामत खरी !

प्रमि०:—रणांगणावर अर्जुन आमच्या साम्येरा आला, तर त्याला जिंकून जिवंत पकडून त्याचे कान उपटल्याशिवाय आम्ही राहणार नाही.

पुष्प०:—अर्जुनमहाराजांना जिंकून त्यांचे कान उपटण्याची तर



कारची महत्वाकांक्षा अर्जुनमहाराजांशी लग्न केल्याशिवाय कधींच सफल व्हावयाची नाही. पुत्राच्या रूपानें नवराच पुन्हा जेव्हां बायकांच्या पोटी जन्मास येतो, तेव्हांच काय तो नवऱ्यानें मिरवलेल्या वर्चस्वाबद्दलचा सूड पुत्राचे कान उपटून बायकांना उगवायला मिळतो !

[ बुद्धिमती, वाग्मती, एक भिल व एक भिल्लीण असे येतात. ]

बुद्धि०:—सरकार, कसूर माफ. ह्या मेल्या घटिगण तरुण पुरुषानें विनपरवान्यानें खीराज्यांत प्रवेश केल्याबद्दल त्याचा कडेलोट करण्यापूर्वी सरकारची परवानगी पाहिजे, म्हणून ह्याला सरकारापुढें आणलें आहे.

प्रमि०:—तूं कोण आहेस रे ?

भिल०:—सरकाराकडे भिल्लाची बळख पटली न्हाई जणूं.—गरीबाची याद सरीमंताला कशापाई राहती हाय ?

रूप०:—लवकर बोल, तूं हा अपराध कां केलास ? तुझ्यासारख्या तरुण पुरुषांचें तोंड देखील आम्ही खीराज्यांतल्या बायका पहात नसतों; माहीत नाही का तुला ?

भिल०:—त्वांड दावाया मी कवा आलोया ? ह्या दोघी आवांनीं धरूनश्यानी आणलं नव्ह का ? लई दिसाची गोष्ट न्हाई सरकार, ह्या दोघी बया श्येतकेतुमहाराजांच्या शिकारखान्यामंदी वाघवाघीनीच्या पिंजऱ्याची झाडलोट कराया माझ्या हाताखालीं व्हत्या.—आतां जणूं सरकारच्या ध्येनांत आलं.—श्येतकेतुमहाराजांच्या शिकारखान्यांतल्या वाघावरचा ह्यो—

रूप०:—तें आम्ही कांहीं ऐकणार नाही.—तुझा कडेलोट—

भिल्ली०:—ए बया, माझा अदुगर कडेलोट कर, मग घरधन्याकडे पकडून श्येनी न्ये.

रूप०:—अग तूं अशी वेळ्यासारखी काय बरळतेस ? तुझा नवरा म्हणून मिरविणाऱ्या ह्या मेल्या पुरुषाचा कडेलोट करण्यांत आला, तर त्यांत तुझें काय नुकसान आहे ? हें पहा तुला आम्ही आमच्या लष्करांत मोठ्या हुद्याची जागा देऊं.

भिल्ली०:—नग, नग, तुझा हुदाविद्दा मला कायची नग. माझा पसति दादला मला होवा.

रूप०:—काय मेली अडाणी जात आहे तरी ! स्त्रियांच्या लष्करांत हुद्याची जागा पत्करून सर्व स्त्रीजातीचें कस्याण करण्याची संधि आली अमतांना पुरुषांच्या नादी लागून स्त्रियांचें बदनाम करायला ही मेली तयार ! असल्या बायका स्त्रीजातींत अद्याप आहेत, म्हणून या मेल्या पुरुषांची एवढी प्रतिष्ठा चालली आहे.

भिल्ली०:—आपून रूपमाया सेनापतीन नव्ह ! आपल्या पार्या माझ्या घरधन्याखी मरन येनार.

रूप०:—माझ्या पार्या काग म्हणून सटवे ! तुझा नवरा पुरुषाच्या जन्माला आला, आणि स्त्रीराज्यांत 'विनपरवानगीनें' शिरून बायकांची बेअन्न त्यानें केली. त्याचें प्रायश्चित्त तो भोगतो आहे.

प्रमि०:—गडे रूपमाये, तूं या भिल्लभिल्लीणीला ओळखलें नाहींस का ! अग बाबांच्या शिकारखान्यावरचा हा 'पशुपति' नव्हे का ! त्याची बायको ही करालमाया. तुला आठवत नाहीं ! लहानपणीं तूं बाबांच्या पिंजऱ्यांत हात घातला होतास, आणखी बाबानें लढिवाळपणानें तुझा हात दाढेंत दाबून धरला होता,—

बुद्धि०:—आणि त्या वेळीं रूपमायाबाईसाहेब विलकूल घाबरल्या नाहींत. उलट बाबाकडे पाहत हांसत उभ्या राहिल्या.—सरकारांनीं त्या वेळीं पिंजऱ्यांत हात घालून बाबांच्या मिशा उपटून रूपमाया बाईसाहेबांचा हात सोडविण्याचा प्रयत्न केला, नव्हे सरकार !

प्रमि०:—आणि तेव्हां माझाही हात त्या मेल्या बाबानें आपल्या दोन पुंजांमध्ये दाबून धरला. मग बाबा घाबरून गेले, आईही घाबरून गेली. काय करावें ! कोणाला सुचेचना !

रूप०:—पण आपण दोघीजणी हांसत खेळत गम्मत करित जशाच्या तशा उभ्या होतो गडे !

अर्जु०:—पुढें ज्यांनीं खीराज्य स्थापिलें त्यांची लहानपणची अशी लीला असणें अगदी स्वाभाविक आहे.

प्रमि०:—गडे रूपमाये, होच ती करालमाया त्या वेळीं धिटाईनें पिंजऱ्यांत शिरली आणि वाघाच्या दाढेंतून आणि पंजातून तुझा व माझा हात हिनेंच सोडविला. बाबांनीं तुझें व माझें कसे कौतुक केलें, आईनें तुला आणि मला पोटाशीं कचटाळून धरलें असतांना तिच्या डोळ्यांतून निघणारे आनंदाश्रु आपल्या गालावर कसे पडले; मला सर्व सर्व आठवूं लागलें आहे !

रूप०:—त्या वेळीं लाजून पदराच्या आड तोंड लपविणाऱ्या आम्हां दोघीजणांचे चेहरे हनवटीला धरून बर करून थोरल्या बाईसाहेब महाराजांकडे पहात हांसत म्हणाल्या, दिग्विजय करून पृथ्वीला पादाक्रांत करणारे वीर या धीट पोरीच्या पोटी खात्रीनें जन्माला येतील.

प्रमि०:—तुझा मुलगा अगोदर दिग्विजय करील का माझा मुलगा अगोदर दिग्विजय करील, म्हणून आम्ही दोघीजणी एकमेकींशी थोडा वेळ भांडलों नाहीं ! आपल्या त्या भांडणाची आठवण आईला मरेपर्यंत होत असे.—आईबापांनीं कौतुक करण्याचे ते आमचे लहानपणचे दिवस निघून गेले !

रूप०:—खरेंच महाराणीसाहेब, असें होईल तसें होईल म्हणून लहानपणीं जीं आपल्याला गोड स्वप्न पडत असतात, त्यांतलें कांहींच पुढें थोरपणीं घडून येत नाहीं.

बुद्धि०:—घडून न यायला काय झालें ? पांडवांच्या सैन्यांशीं युद्ध न करतां अर्जुनाशीं व पुष्पधन्याशीं जर सरकारद्वयांनीं लढा लावले तर अजून सरकारच्या पोटी वीर पुरुष निपजून थोरल्या बाईसाहेबांचें भाकीत खरें होईल.

प्रमि०:—गप्प बस, चोमडी कोडली ! तुला कोणी मध्यें बोलायला सांगितलें ?

अर्जु०:—सरकार, तिचें म्हणणें कांहीं खोटें नाहीं.

पुष्प०:—सरकारच्या पुण्यश्लोक मातुःश्रींचे शब्द खरे करून दाख-  
वायचा बोजा सरकारद्वयाच्या मार्थी आहे.

प्रमि०:—करालमाये, तुझ्या नवऱ्यानें स्त्रीराज्यांत शिरण्याचें कां  
साहस केलें सांग पाहूं ?

करा०:—काय सांगूं सरकार, सबुदबी न्हाई उमटत. रूपमाया  
महाराणीसाहेबांच्या आईसाबांनीं मला हाटकलं, आन् काय म्हणतात,  
'करालमाये, करालमाये, ह्यो कागद रूपमायारानीच्या हातामंदी च्येगी  
नेऊनश्यानी टाक.' म्यां म्हटलं 'लई ब्येस.' आन् तशीच पल्याडल्या  
पहाडावरूनश्यानी चेंडू फेंकल्यावानी टनटन उड्या मारीत खालीं वरंगळूं  
लागल्यें नव्ह कां ?

रूप०:—करालमाये, दे तें आईचें पत्र लवकर दे मला.

करा०:—आईसाबांनीं सांगितलं हाय, ह्यो कागद म्हणूनश्यानी परि-  
मला रानीसाबांना ठाव झालं तर जीमच कापुनश्यानी टाकीन.—परान  
ग्येला तरी हाय कागद न्हाई देनार.

प्रमि०:—गडे रूपमाये, ह्या वेडीच्या नादीं लागून उपयोगी नाहीं.  
करालमाये, जराशानें आमच्या सेनापतिसाहेबांच्या महालांत जाऊन तूं तें  
पत्र दे. बरें पशुपती, स्त्रीराज्यांत शिरण्याचा अपराध तूं कां केलास तें  
सांग. करालमायेनें पूर्वीं एकदां आमच्यावर उपकार केले होते, एवढ्या-  
वरून कडेलोट्याच्या शिखेंतून तूं वांचशील असं मनांत देखील आणूं नकोस.

भिल्ल०:—कान धरूनश्यानी खेचून आनल्यावानी ह्या बायकी तरा-  
सांत आलों नव्ह का ? असं झालं या—कैलसावानी उच पहाडाच्या  
डोक्यावर पुरुस बसल्याती व्हयना ? तयच मी व्हतो.—तळाला, लई  
खवोल लई खवोल तळाला बायकी राज्य व्हत.—आन् जवाका फटाकडां  
करालमाया चेंडवावानी एका पहाडावरून दुसऱ्या पहाडावर उड्या मारु  
लागली तवा ही मरूनश्यानी हिच्या हाडाचा चूरबी मबसनार नाहीं असं  
वाटूनश्यान म्या लई रड रड रडलों. मरनाच्या अगुदर हिला सावरून-  
श्यानी घरावी म्हणून म्यावी पहाडावरून उडी घेतली; आन् बिजलीचा

लोट आभाळाच्या निळ्या मुंडाश्यांतून निघून जमिनीवर आदळावा तसा मीबी पुरुषराज्यांतून इस्तरी राज्यावर एकदम हापटलों. आन् इस्तरी राज्याला पाय लागून हिच्या हाडकाच पीठ व्हनार तोच लोन्याच्या गोळ्यावांनी हिला हातावर एकदम झेलून धरली ह्या मर्दान !

बुद्धि०:—पहाडावरून खाली उतरलास हें ठीक झालें, पण सरस्वती-नदीच्या अलीकडे आमच्या हद्दींत यावयाला कोणी सांगितलें !

भिळू०:—सरसतीनदीच्या पल्याडल्या जंगलाच वाघरू हिला खाऊनश्यानी टाकत्याल म्हनुनश्यानी एकदोन इसा वाघासनी मारूनश्यानी सरसतीच्या आल्याड आलो, तवा ह्या आवानी मुसक्या बांधल्या नव्हकां !

भिळी०:—सरकार, सरसतीनदीच्या पल्याडचे संमद वाघ कोनबी बया गेली तिला खाऊन टाकतात नव्ह का ! जंगलामंदी संमद वाघ, सीह हायती, आन त्ये संमद इस्तरीराज्यामधील बायासनी भीतयी न्हाईत. इस्तरीराज्यामंदी बापय कोनबी न्हाई, तवा घरधन्यासनी संग आनलेया.

प्रमि०:—बुद्धिमती, ह्या भिळाला आणि भिळीणीला कोतवालाच्या पाहान्यांत नेऊन ठेव. सेनापतीचा हुकूम होईल त्याप्रमाणें ह्या कराल-मायेला त्यांना नेऊन भेटीव.—गडे रूपमाये, तुझ्या आईनें पत्रांत काय लिहिलें आहे, तें समजल्यानंतर ह्या पशुपतीच्या उन्मत्त वर्तनावद्दल त्याला काय शासन करायचें तें ठरवूं.

भिळू०:—सरकार इस्तरीराज्याच्या कड्यावरून पुरुसराज्यांत लोटून देण्याची मला शिक्षा करावी. पन माझ्या करालमायेला हाथ हुदाविदा देऊनश्यानी ठेवूं नका.

भिळी०:—दादलाबायकोची ताटातूट करणाऱ्या आवाना चार ईसा आणि योक जनम रंडकी हाबें लागतया सरकार.

[ बुद्धिमती, भिळ व भिळीण जातात. ]

प्रमि०:—अडाणी जात मेली ! आमच्या स्त्रीराज्याला मोठें भय काय तें असल्या अडाणी बायकांचें.

अर्जु०:—सरकार, मला खादतें पांडवांच्या सैन्यानें जर हें स्त्रीराज्य

लवकर मोडले नाही, तर सरस्वतीनदीच्या पलीकडल्या जंगलांत संचार करणाऱ्या नरपशूंच्या ताबडीत स्त्रीराज्यांतल्या बायका सांपडल्यावांचून कांहीं राहणार नाहीत.

पुष्प०:—सरकारांनी जर अर्जुनमहाराजांशीं विवाह करण्याचें नाकारलें, आणि बायकांच्या बोलण्याकडे दुर्लक्ष करून पांडवांचें सैन्य हें स्त्रीराज्य न मोडतां जर पुढें गेलें, तर आसपासचे सर्व क्रूर नराधम बायाबापड्यांच्या ह्या राज्याभोंवतीं बिरड्या घालून त्यांचा नाश केल्यावांचून राहणार नाहीत. सज्जनांशीं मिळून मिसळून राहून स्त्रियांचा लौकिक वाढायचा का दुर्जनांच्या ताबडीत सांपडून आपला अधःपात करून घ्यायचा, हा सरकारापुढें सांप्रत मोठा प्रश्न आहे.

अर्जु०:—रणांगणावर पुरुषांशीं लढण्याची ताकद बायकांच्या अंगी नाही, इतकेंच नव्हे तर जंगलांत शिकार करून हिनपशूंना भिवविण्याचीही शक्ति महागणीसाहेबांच्या स्त्रीसेनेंत नाही. ही शक्ति जर असती तर भिल्लाला सोबतीला आणण्याचा प्रसंग करालमायेवर आलाच नसता.

प्रमि०:—वकीलसाहेब, ह्या सर्व गोष्टींचा विचार करूनच आम्ही स्त्रीराज्याची स्थापना केली आहे. बायकांना लढतां यावयाचें नाही, व शिकार साधावयाची नाही, ही कल्पनाच वेडगळपणाची आहे. आम्ही पांडवांच्या सैन्यालाही भीत नाही, आणि सरस्वतीनदीपलीकडल्या हिनपशूंनाही भीक घालीत नाही. असल्या धमकावणीनें भेदरून जाण्याइतक्या स्त्रीराज्यांतल्या बायका अबला नाहीत, हें पक्कें ध्यानांत ठेवा—शिकार करण्याला आम्ही बायका नालायक काय ?—सेनापति, सर्व स्त्रीसैन्याला आज्ञा फर्मावा, की आमचा तळ आणखी तीन दिवसांनीं सरस्वतीनदी-पलीकडल्या जंगलांत पडेल. वकीलसाहेब, तुम्हीही त्या वेळीं आमच्या तळांत हजर रहा; आणि सरस्वतीनदीपलीकडल्या सर्व हिन पशूंची शिकार करून क्रूर बापांचा संहार आम्ही बायका कला करतो हें पाहून स्त्रीराज्याच्या सामर्थ्याचें वर्णन पांडवांसाठीं करा. आमच्या अपूर्व शौर्याचें तें वर्णन तुमच्या तोंडून ऐकल्यावर तो मेला अर्जुन आमच्यापाशीं युद्ध

करायलाच तयार होणार नाही; आणि नंतरही यदाकदाचित् तो मेला तयार झाला तर हिंम पशू माझ्या शिकारीत जसे मारले जातात, तसेच पांडवही माझ्या बाणांना बळी पडणार, हें पक्कें समजा.—रूपमाये चल, गुटमहाराजांचें दर्शन घेऊन आपला हा शिकारीचा बेत त्यांना कळवूं.

[ जातात. ]



### प्रवेश तिसरा.



स्थळ—रस्ता.

[ बुद्धिमती, पशुपती, आणि करालमाया प्रवेश करितात. ]

पशु०:—( स्वगत ) इचीभन, हाथ समदा मान अवांनाच, बाप्याचा जनुम हाथ लई वंगाळ लागतुया.—ही बया माझ्या शिकारखान्यामंदी झाडूचं काम करीत व्हाती. आन हाथ हिच्या हातांत केरसुनी जाऊनझ्यानी तरवार आली हाय नव्ह का ?

बुद्धि०:—गडे करालमाये, हाच सेनापतीचा वाडा—तूं आंत जा आणि बाईसाहेबांचे पत्र देऊन ये.—जा तूं आतां.—तूं परत येई तों मी आणि पशुपती येथे उभे राहतों.—जा. [ करालमाया जाऊं लागते. ]

पशु०:—ए बायकु, दादल्याला—घरघन्याला—पुसल्याबिगर चालली दुसऱ्याच्या घरामंदी घुसायला !

करा०:—कशापार्या एका दादल्याची आवा दुसऱ्याच्या घरामंदी घुसतीया !—इथ्यल सेनापती बाप्य न्हाईती, बायाबापल्या हायती; ठाव हाय ?

पशु०:—हाकड बघ.—फिर माग.—हाकड बघ.—रूपमाया दवाडे आवा हाय.—माझ्या बायकुला लष्करामंदी वोढण्याचा तिचा डाव हाय डाव—काय ?

करा०:—लई दवाड आवा हाय; लष्करामंदी वोढणार हाय.—मग कस म्हनताया !

पशु०:—हाय ना !—अस्स.—संमद ध्येनांत घेऊनश्यानी म्हनाव—

करा०:—कसं म्हनावं ?

पशु०:—म्हनावं तुझी तरवार बी नग—आन इचीभन तुझ धनुख बी नग—आन तुझ बान बी नग, अस्सं—अस्सं—लष्करामंदी हुद्दा बी मला नग. अस्सं.—मग काय होव, मग काय होव !—बोलना—बोल काय हाव !

करा०:—घरधन्यासनी हाव त्येच कारभारिणीलाबी हाव.—काय हाव म्हनाव !

पशु०:—म्हनावं पस्पती दादला होवा.—त्यो माझा दादला आन मी त्याची बायकु.—हे बग—रुद्रमायाबी दादला नग, रूपमायाबी दादला नग, प्रमिलाबी दादला नग,—मग कोन होवा !

करा०:—आपुन म्हनाल त्योच दादला होवा नव्ह का ?

पशु०:—म्हनावं पस्पती दादला होवा.—ह्या बायामंदी कोनालाबी दादला केलास तर तूं माझी बायकु नवस—सांगतुया.—घरामंदी पाऊल नाही घालू देनार.—बजावतुया. [ करालमाया जाते. ]

बुद्धि०:—अरे पशुपती, तूं वेडा तर नाहीस ना !—बायका का कोठे बायकांचे दादले होतात !

पशु०:—त्येचा काय नेम हाय !—आमच्या बाच्या वक्ताला इस्तरीराज कवा व्हत !—आतां झालं की न्हाई !—असंच हाय.—ह्या संमद्या आवांचा कावा आतां ध्येनांत येऊ लागला.

बुद्धि०:—बायकांचा कोणचारे कावा !

पशु०:—कावा असा हाय, असं इस्तरीराज करूनश्यानी आवाच एक दिवस बापे व्हनार नव्ह का ? ह्या आवा कवा पुरुस व्हत्याल आमच्या बाला बी उमगायच न्हाई, मग संमद्या मर्दाच्या बायका ह्या आवा पळवून न्येनार नव्ह का !



बुद्धि०:—( स्वगत ) चांगला वेडा आहे मेला. ह्या वेडगळाला जर मरणाचें भय दाखविलें तर माझ्या म्हणण्याप्रमाणें वागावयाला हा तेव्हांच तयार होईल. ( उघड ) हें पहा पशुपती, तुला एक विचारावयाचें आहे मला.

पशु०:—काय ?

बुद्धि०:—प्रमिला राणीसाहेब तुझा कडेलोट केल्याशिवाय रहाणार नाहीत.—तुझ्या मनांतून तुझा जीव वांचवायचा आहे का ?—मी सांगेन तसें वागल्याशिवाय तुझा जीव कांहीं वाचावयाचा नाही.

पशु०:—कस जगाव म्हनतीस ?

बुद्धि०:—हें पहा, आमच्या ह्या स्त्रीराज्याभोंवतालच्या जंगलांत वाघ फार आहेत. त्यांचें भय जर आम्हांला वाटलें नसतें तर एकएकट्या आम्ही पुरुषराज्यांत केव्हांच पळून गेलों असतां. सरस्वतीनदीपलीकडच्या भयंकर जंगलांतील हिंज पशूंच्या तावडींतून सोडवून तूं जर मला श्वेत-केतुमहाराजांच्या पुरुषराज्यांत घेऊन जाशील तर—

पशु०:—करालमायेला हाथ सोडूनस्थानी तुला पळवून नेऊं व्हय ?—असली तरवारबहादुर आवा आमासनी साफ बायकु नग, मांगतुया.

बुद्धि०:—( स्वगत ) काय मेला पशु आहे ! ( उघड ) तसें नव्हे पशुपती, मला ह्या स्त्रीराज्यांतून सोडवून माझ्या नवऱ्याचे घरी नेऊन पोचिव म्हणजे झालें.

पशु०:—अन् अर्ध्यामुर्च्या पुरुष झालेल्या आवाला तुझा दादला कशापार्थी घेईल घरामंदी ?

बुद्धि०:—घेतील हो.—ते केव्हांही माझ्यापार्शी दुष्टपणानें वागायचे नाहीत.—शिवाय माझा मुलगा मोठा झाला असेल, त्याला केव्हां पाहीनसें मला झालें आहे.—पशुपती, कसेंही कर आणि मायलेंकरांची भेट करून देण्याचें एवढें पुण्य पदरांत घे.—चल, पशुपती, ती पहा करालमायाही पत्र पोहचवून आली. चल, आपण कोतवालचावडीत जाऊं. [ जातात. ]



प्रवेश चवथा.



स्थळ—रूपमायेचा महाल.

[ रूपमाया बसली आहे. ]

रूप०:—( स्वगत ) आईनें पत्रांत लिहिलें आहे, कीं पुष्पधन्वा-महाराजांचें मजवरचें प्रेम कांहीं केल्या कमी होत नाहीं. मी जर त्यांच्याशीं लग्न करण्यास कबूल झालें नाहीं तर—आई काय म्हणते पत्रांत ( पत्र-वाचीत ) ‘ तुझ्यावरील प्रेमानें बेहोष होऊन तुला आपल्या ताव्यांत घेण्या-करितां स्त्रीराज्यावर ते हल्ला करतील. ’—वरें कला तर केला हल्ला. त्याचें काय इतकें !—‘ मग त्याचा परिणाम काय होईल हें मला कांहीं लिहितां येत नाहीं. ’—परिणाम काय व्हायचा आहे ? एक बायकांचा तरी पराभव होईल किंवा पुरुषांचा तरी होईल. बायकांचा पराभव झाला आणि पुरुषांनीं आम्हांला कैद केलें—नको ग बाई हा विचार ! बळजोरीनें आमच्याशीं लग्न लावण्याची वेळच आम्ही येऊं देणार नाहीं. स्त्रीराज्याचा जर पराभव झाला तर मेल्यांनो, पक्कें ध्यानात ठेवा ह्या रूपमायेच्या प्रेता-शींच—जाऊंया, आपण होऊन अमंगळ बोला कशाला ?—वरें लढाईत बायकांचा जय झाला, आणि पुष्पधन्वामहाराजांना मीं कैद करून येथें आणलें,—मी जसा हुकूम करीन तसे ते वागूं लागले,—म्हेंच असें झाल्या-वर बायकांनीं पुरुषांशीं लग्न करण्यास काय हरकत ? तसेंच लढाई करून त्यांचा पराभव करण्यापूर्वीच पुष्पधन्वामहाराज अगदीं माझ्या मुठीत आले—वरें—मग—मग—त्यांच्याशीं लग्न लावण्यांत काय मला कमीपणा ?

[ बागमती येते. ]

बागम०:—सरकार, कसूर माफ. सरकार, ती करालमाया पुन्हा परत आली आहे; आणखी सरकारचें दर्शन घेऊन तिला एक विनंति करावयाची आहे. जसा सरकारचा हुकूम.

प्रमि०:—जा, तिला आंत फाटवून दे.

[ बागमती जाते. ]

रूप०:—आतांच हें पक्ष देऊन कांहीं न बोलतां निघून गेली. पुन्हा कां बरें परत आली ? कांहीं विसरली असेल. ( करालमाया येते. ) कांग पुन्हा का परत आलीस ? आईने आणखी कांहीं निरोप का सांगितला आहे तुजपार्शी ?

करा०:—आईसाब मला कस म्हणत्यात—“ए करालमाये, ए करालमाये, तुझा दादला पस्पति तवा तूं बी पसू हैस.”—म्या म्हटलं ‘जी सरकार, खरं आहे सरकार.’ आमसनी दादला सोडूं नव्हस वाटतया, मुलं बाळं हाव्याति, सरकारावानी आईबांना हामी लाथाडलं न्हाई, माझा बा पुरुस, माझा दादला पुरुस, माझा भाऊ पुरुस, माझा काका पुरुस, माझा मामा पुरुस, माझा मावसा पुरुस, माझा मुलगा बी पुरुस, ह्या संमद्या पुरुषासनी मारूनश्यानी टाकावं अशी सरकारावानी आमासनी बुद्धिबी न्हाई.—तवा मी पसू नव्ह तर कोन हाय सरकार ? म्हनूनश्यानी आईसाबासनी मी इनंति केली ‘जी सरकार मी पसूच हाय !’

रूप०:—आहेस खरोखर पशूच आहेस, बरें मग पुढें ?

करा०:—तवा सरकारासनी निरोप सांगायला मंतर करूनश्यानी हाथ गुंडाळूनश्यानी योक इस्तु दिली हाय नव्ह कां ? ( वस्तु देते ) ह्या करालमायेपार्शी आईसाबांनीं दुसरा कायबी निरोप सांगितला न्हाई.

रूप०:—हें एवढें सांगायला तूं इतका वेळ घेतलास, खरोखर पशू !

करा०:—सरकारचं दरसन झालया, बिदागी व्हावी सरकार.

रूप०:—वाग्मती, अग वाग्मती, अशी इकडे ये पाहुं. ( वाग्मती येते. ) ह्या करालमायेला कोतवालींत पोंचवायला कोणाला तरी पाठीव, व कोतवालाला म्हणावें, हिची व्यवस्था चांगल्या रीतीने ठेवा.

वाग्म०:—आज्ञा सरकार.

रूप०:—आणि हें पहा, पांडवसेनेंतला तो दुय्यम वकील माझ्या भेटिला यावयाचा आहे. तो आला म्हणजे स्याला आंत पाठवून दे.—करालमाये जा.

[ करालमाया व वाग्मती जातात. ]

रूप०:—श्रीविद्येंत आई पट्टाभिषिक्त आहे, अशी सर्व हिमाचलांत



काल०—तवा मां पसू नव्ह तर कांन हाय सरकार ?

(पृ. ४२.)

तिची ख्याति आहे. आईने खरोखरच कांहीं मंत्र, जादू, टोणा, कला नसेल ना ? ह्या वस्तूवर माझी नजर गेली आणि तेव्हांपासून मन असें भांबावत्यासारखें कां झालें आहे ?—नवरा, बाप, मुलगा, ह्यांना मान देऊन त्यांच्याशी प्रेमानें वागणारी ही करालमाया पशु, का पुरुषांचा द्वेष करून आईबापांच्या ममतेला मुकणारी, पतीच्या प्रेमाला पारखी होणारी, आणि मुलांच्या लडिवाळपणाला अंतरणारी ही रूपमाया पशु !—‘ आई ’ ‘ आई ’—ह्या शब्दांत कांहीं जादू आहे का ?—मंतरलेल्या ह्या वस्तूकडे पहावयाचें नाहीं, असा मी वेत केला होता; पण आईने पाठविलेली, आईच्या जादूबाहेर मी कशी जाऊं ? ( सोडून तस-बिरीकडे पाहून हंसून ) ही तसबीर आहे.—कोणाची बरें ?—पुष्पधन्वा-महाराजांची.—नाहीं, ह्या तजबिरीकडे पहावयाचेंच नाहीं.—हातांनो, माझ्या दृष्टीचे आड ही तसबीर नेण्याचें तुमच्यांत सामर्थ्य नाहीं काय ?—ह्या चित्रांत जादू आहे, मंत्र आहे.—मी नको म्हणत असतांना डोळे ह्या रूपावरून हालत नाहींत.—दृष्टि येथेंच खिळून कां रहावी ?—वा चित्रा, तूं आईचा जासूद आहेस, आईचा निरोप काय तो चटविशी सांग पाहूं.—( दचकून ) हें काय मी पहात आहे !—मी हंसलें; हेंही चित्र हंसत ! हे कसें ?—मी प्रेमानें ह्या चित्राकडे पाहिलें; हें चित्रही प्रेमानें मजकडे पहात आहे !—ह्या चित्रांत जीव आहे का ?—जीव आहे.—जादू आहे.—वा चित्रा, माझ्याकडे पाहून गालांतल्या गालांत प्रेमानें कां बरें हंसतोस ? प्रेमानें भरलेल्या नजरेनें माझें मन कां आकर्षण करून घेतोस ? नाहीं, हें चित्र जिवंत नाहीं—वेडे रूपमाये, फसलीस, पुरी फसलीस ! आईने पाठविलेल्या पुष्पधन्वामहाराजांच्या नुसत्या तसबिरीकडे पाहून ( पुष्पधन्वा येतो व मागे उभा राहतो. ) जर तुझें मन तुझ्या ताब्यांतून गेलें, तर पुष्पधन्वामहाराजांना प्रत्यक्ष पाहिल्यावर काय करशील ? पुष्पधन्वामहाराजांवर माझें प्रेम आहे खरें; पण स्त्रीराज्याच्या ह्या कार्याकरितां मी माझें मन आवरून धरलें आहे.—मी म्हणून त्याप्रमाणें वागायला पुष्पधन्वामहाराज कधी तरी तयार होतील काय ? ही निर्जाव वस्तु—ही अचेतन

तसवीर—जर माझ्या प्रेमासुळें भारली गेली आहे तर, वेडे रूपमाये, प्रेम-बलानें पुष्पधन्वामहाराजांना आपल्या सुडांत नाहीं का तुला ठेवतां याव-याचें ?—वायकांचीं आर्जवें पुरुष कधीं काळीं करतील का ?—पुष्पधन्वा-महाराज, स्त्रीराज्य मोडायला एकच उपाय आहे, वायकांचीं आर्जवें करून—वायकांच्या पाया पडून—

पुष्प० :—( पुढें येऊन ) रूपमाये, हा तुझा दास तुझ्या पाया पडायला तयार आहे.

रूप० :—कोणरे मेल्या तूं ?—हीच शिष्टार्थ करायला आलास वाटतें !—काय मेले म्हातारे तरी चोमडे !—मूर्खा, तुझ्या त्या शुभ्र दादीकडे तरी पहा. आहारि येरडा !—दिवे ओवाळा मेल्याच्या अकलेवरून !—पांडवसेनेचें सामर्थ्य समजून सांगायला येथें आलास नव्हे ? आणि असला हा लोच-टपणा !—परवानगीनें स्त्रीराज्यांत आलेल्या म्हातान्यांचा देखील कडेलोट केला पाहिजे.—नाहीग बाई कोणाही मेल्या पुरुषावर विश्वास टाकून सोय नाहीं. हे जख्ख म्हातारे मेले, आणि त्यांची ही अशी बुद्धि !

पुष्प० :—रूपमाये, तुझ्या दर्शनानें ती निर्जीव तसवीर जर सर्जाव होते, तर तुझ्या ह्या मोहक रूपाच्या प्रभावानें माझ्या ह्या पांडन्या दादीची आठवण मला राहिली नाहीं, ह्यांत काय नवल ?

रूप० :—मी त्यांच्याशीं लग्न करण्यास नाकारतें आहे हें तुला माहीत असताना पुन्हा माझ्याशीं लघळपणा करतोस, तेव्हां पुष्पधन्वामहाराजांहून तुझ्या म्हातारपणाची ही छत्री अधिक मनोहर आहे असें का मध्या तुला वाटतें ?—बघ मेल्या, बघ, ही त्यांची तसवीर नीट पहा.—वायकांचें मन आकर्षण करून घ्यायला असे कमळासारखे प्रफुल्लित आणि सतेज डोळे असावे लागतात हो ! हें हंसरें मुखकमल, ही चेहऱ्याची कुरेंबाज ऐट, गाढ प्रेमालिंगन घायला मला हुकूम करणारें हें प्रियाचें विशाल वक्षस्थळ—पहा मेल्या, नीट डोळे फाडून पहा; आणि लजेनें, येरड्या, आपली पांढरी दादी लपीव.—नकोरे मेल्या, नको, माझ्या पुष्पधन्वामहाराजांकडे पाहूं नकोस. कसा मेला मत्सराच्या विषारी नजरनें माझ्या प्राणनाथाकडे पाहतो



पुष्प०—रूपमाये, तुझ्या हातांतल्या त्या माझ्या तसबिरीचा मला हेवा वाटतो.  
( पृ. ४५ )

आहे !—नाहीच मी त्यांना तुझ्या नजरेला पडूं यावयाचीच नाही. त्यांना मी अशी पदराचे आड लपवून धरणार.

पुष्प०:—सुंदरी, पुष्पधन्यापेक्षां माझ्यांत काय कमी आहे ?

रूप०:—काय कमी आहे ?—काय कमी आहे !

पुष्प०:—पुष्पधन्यापेक्षां माझे डोळे कांहीं वाईट नाहीत !—पुष्पधन्याच्या तारुण्याच्या हातून जें काम झालें नाही, पांडवसेनेचा सेनापति ह्या नात्यानें पुष्पधन्याच्या हातून जो पराक्रम झाला नाही, तें कार्य सहज लीलेनें करण्याचें सामर्थ्य ह्या माझ्या दादीत आहे.—प्यारी, माझी पक्की खात्री आहे, पुष्पधन्याची ती तसवीर फेंकून देऊन ह्या दादीचेंच कौतुक तूं करित राहशील. सुंदरी—

रूप०:—मी ऐकून घेतें असें पाहून हा थेरडा फारच चळत चालला.—मेऱ्या, एकदम बाहेर हो.—ह्या पावलीं असा बाहेर जा.—नाहीतर तुझ्या दादीला धरून तुला फरफर ओढीत आंगणांत नेऊन तुशी अशी शोभा करतें, मेऱ्या, तुला जन्माचीच आडवण राहिल—चल हो चालता.

पुष्प०:—( गुडघे टेंकून ) नाही, रूपमाये नाही—तूं कांहीं केलेंस तरी तुझ्या पायांत हा तुझा दास असाच घुटमळत राहणार—

रूप०:—दादी धरून ह्या मेऱ्याला बाहेर ओढून काढल्याशिवाय हा ताळ्यावर थायचा नाही.

[ दादीला धरून ओढते. दादी हातांत येते. तजविरीकडे पाहून पुष्पधन्याकडे पहात दचकत मागें सरून प्रेमानें पाहत उभी राहते. पुष्पधन्या इतर पांढरे केंस टाकून देतो. ]

पुष्प०:—रूपमाये, तुझ्या हातांतल्या त्या माझ्या तसविरीचा मला हेवा वाटतो.—त्या तसविरीतला पुष्पधन्या तुझ्या पाया पडला नाही; तुझ्या-पुढें गुडघे टेंकून त्यानें तुशीं आर्जवें केलीं नाहींत; संग्रामदेवता अंगीं चढण्यामुळें क्रूर व लाल झालेल्या त्या तसविरीतल्या माझ्या डोळ्यांनीं तुझ्या कोमल गालांवरील प्रेमाची आरक्तता मनमुराद पहावी, आणि तुझ्या प्रेमाशिवाय जगांतली कोणचीही धस्तु ह्या वेळीं पाहण्याचें नाका-



रणान्या माझ्या ह्या डोळ्यांना तुझ्या चेहऱ्यावरील प्रेमाचें गोड हास्य दाखविण्याचें तूं टाळावेंस, हा पंक्तिप्रपंच तुला शोभतो काय ?—खरोखर त्या तसबिरीचा मला फार हेवा वाटतो.—तुझ्या हातांतून ही अशी काढून घेतल्याशिवाय ( काढून घेतो. ) पाहिलेंस मला नीट ?—आतां खरें सांग, ह्या तसबिरीतल्या पुष्पधन्यापेक्षां मी फारसा बाईट नाहींना दिसत ?

रूप०:—मी काय सांगूं महाराज ! म्हातान्याचें सोंग घेऊन माझें आपल्यावरील प्रेम मला बोल्दून दाखवायला लावलेंत, ह्याहुन आणखी निराळें ही दासी काय सांगणार ?—खरेंच गडे, येथें इतक्यांत चुकून जर एखादी पहारेकरीण आली, आणि तिनें आपल्याला पाहिलें तर—

पुष्प०:—तर काय होणार आहे ? पुष्पधन्या स्त्रीराज्यांत आलेल्याची बातमी प्रमिलेला सांगेल. आणखी काय होईल ?

रूप०:—नकोग बाई, इतक्यांत उघडकीस नको याबधाला—आतां पुन्हा गडे, मगाच्यासारखें म्हातारे व्हायचें होतें.

पुष्प०:—पुरुष काय बायको मिळविण्याकरितां लहान होतील, म्हातारे होतील, किंवा बायकांचीही सोंगें घेतील.—पण कायग, मगाचा तो मेला, हलकट, चोंबडा, लघळ, गद्धा, थेरडा, म्हातारा तुझ्या डोळ्या-पुढेंसुद्धां नको ना !

रूप०:—पुरे मेली थट्टा. व्हायचें गडे पुन्हा लवकर म्हातारे.

पुष्प०:—तूं मिळाली नसतीस तर लवकर म्हातारा होऊन संन्यास घेण्याचा माझा विचार होता.—पण आतां—म्हातारपणाची गोष्टच काढूं नकोस. आपण सर्व जन्म तुझ्या सहवासांत तरुणच राहणार.

रूप०:—ही खोटी दाढी लावून मगाशी इतका वेळ माझा का अंत बघायचें झालें ?

पुष्प०:—माझ्या मनांत प्रारंभीच आलें कीं, ह्या रूपानेंच तुला एकदम भेटावें म्हणून. पण—

रूप०:—पण काय झालें ?

पुष्प०:—रूपमाये, तूं जसजशी या दाढीवर रागावत होतीस तसतसें

तुझें रूप खुलूनच दिसत होतें.—त्या वेळची तुझी ती ऐट—तो बाणेदार चेहरामोहरा—तो गोड गोड आवेश—अशी रम्य भामा पहात असतांना दाढी दूर करण्याची शुद्ध होती कोणाच्या हाताला ? तुझ्या लावण्याच्या लहरींना पूर आला होता—

रूप०:—पुर्णें झालें हो वर्णन आतां.—ही दाढी ध्यायची होती.

पुष्प०:—पुढच्या माझ्या सर्व बेतांत माझ्या म्हणण्याप्रमाणें वागायचें वचन दिल्याशिवाय मी नाहीं पुन्हा म्हातारा होणार.

रूप०:—मग गडे ह्या महालांत फार वेळ बसतां कामा नये.—त्या पलीकडल्या महालांत चलायचें होतें. तेथें आपण मोकळेपणानें बोलून पुढचे बेत ठरवूं. [ जातात. ]



## अंक तिसरा.

### प्रवेश पहिला.



स्थळ—सरस्वतीनदीवरील चौकी.

[ जागरूक व सत्यमाया प्रवेश करितात. ]

सत्य०:—जागरूका, शिकारिला न जातां तपोभूमीकडे तूं माझ्या बरोबर यावें म्हणतोस ?

जाग०:—जी सरकार, तपश्चर्येत जशी मला मजा वाटते, तशी शिकारीत नाही वाटत.

सत्य०:—कां बरें, असें कां वाटतें तुला ? शिकारीसारखी मर्दानी मौज नाही, असें पुरुष म्हणतात.

जाग०:—पुरुष म्हणत असतील; पण मी आपला सरकारच्या मताचा आहे—सरकारला जसे वागावेंसें वाटतें, तसेंच मलाही बारकाईने विचार केल्यावर वाटूं लागलें आहे.—माझें तर आग्रहाचें म्हणणें आहे कीं, बायकांनीं शिकारीला जावें, पण आम्हीं पुरुषांनीं हातांत शस्त्र घेणें—

सत्य०:—काय रे जागरूका, तुम्ही आजकालचे पुरुष बायकांहून बायका आहां का ?

जाग०:—आम्ही दिसायला पुरुष असलों, तरी आपल्यासारख्या स्वातंत्र्यप्रिय बायकांच्या बायकाही व्हावयाला आम्ही लायक नाही. हल्लींच्या काळांत जो पुरुष शस्त्राची गोष्ट बोलेल त्याची तर टरच उडविली पाहिजे. म्हणून मी मृगयेला न जातां सरकारस्वारीबरोबर तपश्चर्येला येईन म्हणतों.

## अंक तिसरा.

सत्य०:—फार उत्तम!—जागरुका, हिमालयाच्या पहाडांतून वाहणाऱ्या ह्या सरस्वतीनदीच्या तीरावरल्या शांत वनभूमीकडे पाहिलें म्हणजे आपली ही भूमि तपश्चर्येकरतांच आदिमायेनें निर्माण केली असावी, असें मला वाटतें.

जाग०:—सरकार, ह्या भूमीतले सर्व प्राणी एक बायका तरी असणार, किंवा पुरुषासारखे पुरुष जन्मले तरी चटर्दिशीं तपस्वी होऊन पुन्हा अर्धवट बायकाच होणार, हें ठरलेलें आहे; तेव्हां म्हणतो मला एक संशय आला आहे.

सत्य०:—काय संशय आहे ?

जाग०:—संशय म्हणजे असा, ह्या भूमीत कालांतरानें बायकांचे दोन प्रकार होणार; एक बायकांच्या जन्माला आलेल्या बायकी बायका, आणि दुसरा पुरुषांच्या जन्माला आलेल्या पुरुषी बायका.—अशा रीतीनें हा सर्व देश बायकी थाटाचा झालेला पाहून जर परदेशचे पुरुष ह्या प्रदेशांत घुसले, तर त्यांनीं ह्या प्रदेशांत अमके पुरुष व अमक्या बायका हें ओळखावें कसें ?

सत्य०:—जागरुका, तूं म्हणतोस तें खरें आहे.—बायकोपणाला लालचावलेल्या पुरुषी बायकांच्या दुर्गुणापुढें बायकी बायकांचे सद्गुणही लोपल्यावांचून रहावयाचे नाहींत. खऱ्या बायकांच्या हातून आत्मसंयमन होईल; त्या स्वार्थत्यागी, निग्रही व घाडसी निवजतील. ह्या पुरुषी बायकांना एवढेंसें देखील कमी पडलेलें खपायचें नाहीं. त्या नेहमी परावलंबी राहून परदेशच्या पुरुषांच्या घोरोघर जाऊन, त्यांच्या पुढें नम्र होऊन खऱ्या बायकांच्या स्वाभिमानाच्या तेजाला आपल्या नीच कृतीनें काळोखी आणतील. मग त्यांच्या ह्या हलकट व नीच कृत्यांवरून पुरुषी बायका ओळखण्यास कोणासच अडचण पडणार नाहीं.—जागरुका, त्या चौकीवर कोणी पहारेकरीण असेल तिला विचार पाहूं, महाराणीसाहेबांची स्वारी येथें केव्हां येणार तें.

जाग०:—( चौकीजवळ जाऊन ) ह्या चौकीत कोणी पहारेकरीण

आहे का ! अग कोणी असला तर बाहेर या.—गुरुमहाराजांची स्वारी आली आहे; दिसत नाही !

सत्य०:—कोणी आहां काग ? अशा जरा पुढें या पाहूं.

[ गळ्यांत धनुष्य अडकवलेला मैत्रेय चौकीतून बाहेर येतो. ]

मैत्रे०:—नमस्कार, गुरुमहाराज,

सत्य०:—नवरा मिळून मुलेंबाळें होण्याचा प्रसंग न येवो.

मैत्रे०:—पूर्वी झालेली नाही ना मरणार !

जाग०:—अरे मूर्खा, गुरुमहाराजांचा आशीर्वाद आहे, आतां ह्या पुढें तुला मुलगाही व्हावयाचा नाही, आणि मुलगीही व्हावयाची नाही.

मैत्रे०:—माझी बायको सेलेली आहे, तथापि या पुढें मूलबाळ माझ्या नशिबी खरोखर नाही ना !

सत्य०:—मूर्खा, बायको सेली सगळें झालें, आतां कसलें मूलबाळ !

मैत्रे०:—नाहीं म्हटलें, ह्या राज्यांतील एकादी बाई गळ्यांत पडली तर कसें करूं ! पुढें जर नशिबी मूलबाळ नसलें तर म्हातारपणीं लग्न करून एकाद्या गरीब गाईच्या गळ्याला मंगळसूत्राचा फांस कशाला लावूं !

[ पडद्यांत शिंगें वगैरे वाजतात. ]

जाग०:—महाराणीसाहेबांची स्वारी आली वाटतें !

[ प्रमिला, अर्जुन, बुद्धिमतो, वाग्मती व इतर स्त्रिया प्रवेश करतात. ]

सत्य०:—महाराणीसाहेब, सरस्वती नदीच्या तीरी आपल्याला आम्ही दर्शन देऊं म्हणून वचन दिलें होतें, त्याप्रमाणें जंगलांत तपश्चर्येला जाऊन बसण्यापूर्वी आपली वाट पाहत आम्ही इतका वेळ येथें उभ्या राहिलों आहों.

प्रमि०:—गुरुमहाराज, ह्या वकीलसाहेबांनीं येथली वनश्री पूर्वी पाहिली नव्हती; यामुळें वनशोभा पाहत पाहत जरा सावकाश आलों. आम्ही चार पांच दिवस शिकार करीपर्यंत राजधानींत राहून प्रधानजी स्थिरमाया आमच्या मागें राज्यकारभार कसा चालवितात, हें पहायाचें सोडून जंगलांत तपश्चर्येला तीन दिवस बसण्याचा विचार गुरुमहाराजांनीं का केला !

सत्य०:—पुरुषांशीं लग्न करून मुलेंबाळें होऊन पुरुषांच्या सत्तेत

बायका सांपडूं नयेत, अशी ह्या स्त्रीराज्याची प्रतिज्ञा ह्या वेळीं डळमळूं नये, म्हणून मी तपश्चर्येला बसून आदिमायेचा घांवा करणार आहे. —प्रमिले, मुलाबाळांची प्रीति ही बायकांना परतंत्र करण्याची मुख्य युक्ति असें पुरुष समजतात. मुलें झालीं, कीं पडलीं सगळीं मुलांचीं कामें बायकांच्या गळ्यांत; आणि मग चालले मेले हे पुरुष दुनियेभर स्वतंत्रपणानें उनाडायला. माझे असें मत आहे, कीं फार प्राचीन काळी ज्या वेळीं बायका पूर्ण स्वतंत्र होत्या, आणि केराच्या कोपऱ्यांतल्या खराट्याप्रमाणें पुरुषांना वागवीत होत्या, त्या वेळीं लहान मुलाबाळांचें संगोपन करायचें काम पुरुषांच्याकडे होतें. पूर्वी पुरुष आई जरी नाही तरी दाई खात्रीनं होते. त्या वेळीं तान्हुल्यांच्या संगोपनाचें दाईचें काम पुरुषांकडेच असे, हें सिद्ध करणारी खूण ह्या मेल्यांच्या वक्षस्थलावर अद्याप आहे. पण बायांनो; पुढें पुरुषांच्या मायावी व फसवी जाळ्यांत जसजशा आम्ही बायका सांपडूं लागलों, तसतसें ह्या मेल्या चुकारतडू जातीनं तान्हुल्यांना पाजण्याचेंही काम बायकांच्या गळ्यांत घातलें; आणि तेव्हांपासून हा केराच्या कोपऱ्यांतला खराटा घरचा मालक होऊन आमची ही स्त्रीजात मेल्या पुरुषांच्या पुरत्या कचाट्यांत सांपडली !—पांडवांच्या सेनेशीं लढून पूर्वीच्या दाईच्या स्थितीला पुरुषजातीला नेऊन पोचविण्याची अघूर्व कामगिरी, ह्या वेळीं प्रमिले, तुझ्या हातून पार पडण्यासंबंधानें आदिमायेचा दृष्टांत काय होता हें पाहण्याकरतां मी आतां तपश्चर्येला जाणार आहे. वाळे, ह्या वकिलाशीं वोलण्याचालण्यांत पुरा सावधपणा ठेव, एवढेंच माझे ह्या प्रसंगीं तुला सांगणें आहे.—चल, जागरूक चल. आपण आतां सरस्वतीच्या पलीकडे जाऊं. (पुलावरून जात असतांना) वाळे प्रमिले, तूं म्हातारी असतीस तर स्त्रीराज्याचें काम तुझ्या हातून पार पडेल कीं नाही अशी शंकाच माझ्या मनांत आली नसती.—जगांतल्या सर्व स्त्रियांमध्ये ती अत्यंत वृद्धा आदिमाता—ती पहिली जरठा आदिमाया—ती पुराणस्त्री आदिशक्ति—आपलें सर्व वार्धक्य ह्या वेळीं प्रमिलेला देवी.

[ जागरूक व सत्यमाया जातात. ]

प्रमि०:—सैनिकहो, गुरुमहाराजांना त्यांच्या तपश्चर्येच्या गुहेजवळ पांचवून या. [ बुद्धिमती, वाग्मती, शिवाय सर्व स्त्रीसेना जाते. ]

अर्जु०:—खरेंच महाराणीसाहेब, दातांचें बोळकें झालें आहे, गालाला मुरकुत्या पडल्या आहेत, अशी एखादी जरठा जर स्त्रीराज्याच्या सिंहासनावर बसली असती, तर माझ्यासारख्या वकिलाला शिष्टाई करण्याचा त्रासही पडला नसता.

प्रमि०:—तें कसें वकीलसाहेब ?

अर्जु०:—कारण असल्या म्हातान्या बायकांनीं जर स्त्रीराज्याची संस्थापना केली, तर ती मोडण्याच्या भानगडीत कोणचेच पुरुष पडणार नार्हति.—सरकारस्वारीच्या तारुण्याचा आतां कोठें विकास होऊं लागला आहे; तारुण्याच्या तजेल्यानें सरकारच्या नेत्रकटाक्षाना जर तीव्रता आली नसती—

प्रमि०:—माझ्या तारुण्यामुळें माझ्या हातांतले हे बाण अधिक तीव्र होतील, असें मेल्या पुरुषांच्या अनुभवाला येईल.

अर्जु०:—तारुण्याच्या आरंभाची चंचलता दाखविणाऱ्या लजेचा लाल छटा ह्या गालावरून त्या गालावर जात असतांना सरळ नाक आड आख्यामुळें जर एकदम खालीं हनुवटीवर पसरून दुसऱ्या गालावर चढला नसता—

प्रमि०:—स्त्रीराज्यांतल्या बायकांच्या गालावरची लाली म्हणजे पुरुष-जात जाळणारी प्रत्यक्ष आगच होय.

अर्जु०:—आपल्याला न जुमानता लाली ह्या गालावरून त्या गालावर गेलेली पाहून नाखूष झालेली नासिका किंचित् तेंढी बाकी होऊन—

प्रमि०:—असैं ! असैं ! रागानें वाकडी झालेली नासिका वेशरमपणानें बहकणाऱ्या पुरुषांना आग्ही असैं मुरगळून फेंकून देऊं म्हणून तुम्हांला बजावीत आहे.

अर्जु०:—त्यामुळें नाकांतली नथ आपोआप उडून लावण्याच्या उसळणाऱ्या तरलत्वांत हलणाऱ्या मोत्यांच्या तेजाच्या लहरींची जर भर पडली

नसती, तर सरकाराकडे शिष्टाई करण्याकरितां मला पाठविण्याचें अर्जुन-  
महाराजांना कांहीं प्रयोजनच नव्हतें.

प्रमि०:—वरें लौकरच हें च-हाट आटपलें, नाहीं तर तुमच्या त्या  
मेल्या अर्जुनाला माझ्या बाणाचें सामर्थ्य समजण्यापूर्वीच ह्या धनुष्याचें बल  
तुमच्या अनुभवाला आलें असतें. पण वकीलसाहेब, आमच्या तारुण्यावर  
आपण जें एवढें लांबलचक कवित्व केलें त्यांतला हेतु आम्हाला  
समजला नाहीं.

अर्जु०:—हेतुवितु दुसरा कांहीं नाहीं. सत्यमायेच्या आशीर्वादानें  
सरकारचें शरीर कांहीं म्हातारें झालेलें नाहीं, पण—

मैत्रे०:—सरकारचें मन म्हातारें होतें कीं काय अशी भीति  
अर्जुन—

अर्जु०:—महाराजांच्या ह्या वकिलाला वाटतें; पण सरकारला माझ्या  
वर्णनानें राग आलेला पाहून ती भीति आतां उरली नाहीं. अर्जुन  
महाराजांचा मला असा हुकूम आहे कीं, त्यांचा निरोप म्हातारें शरीर  
किंवा म्हातारें मन न ऐकेल, अशाच वेळीं सरकारच्या पायांपाशीं निवेदन  
करावा. ह्या शिकारीच्या प्रसंगानें तशी संधि मला मिळाली म्हणजे मी  
माझा निरोप सरकारापाशीं—

प्रमि०:—अस्सं ! अस्सं !—कांहीं हरकत नाहीं. तुमच्या त्या मेल्या  
अर्जुनाचा निरोप शांतपणानें ऐकून घेणारी प्रमिला मनानें म्हातारीच आहे,  
असें तुमच्या प्रत्ययास येईल.—वकीलसाहेब, तुम्ही या प्रमिलेला काय  
समजतां ? शरीरसामर्थ्यानें, मनोनिग्रहानें, किंवा बुद्धिवैभवानें माझी  
योग्यता कोणत्याही पुरुषापेक्षां अधिक आहे; इतकेंच नव्हे, तर पूर्वी  
ज्या वेळीं चायका पूर्ण स्वतंत्र होत्या, त्या वेळीं देखील माझ्या योग्यतेची  
स्त्री निर्माण झालेली नाहीं. मंत्रद्रष्ट्या महर्षीनाही ज्या स्त्रियांच्या यशांचीं  
वर्णनें आमच्या प्राचीन ग्रंथांतून लिहून ठेवणें भाग पडलें, त्या स्त्रियांचें यश  
या प्रमिलेच्या कीर्तीपुढें फिकें पडल्यावांचून राहणार नाहीं. वेदाध्ययन  
करणाऱ्या पुरुषांना ब्रह्मज्ञान शिकविणारी मैत्रेयी,—ज्यांच्या दिव्यदृष्टीमुळें



ऋग्वेदांतलीं कांहीं सूत्रें प्रकाशित झालीं आणि तत्कालीन त्रिकालदर्शी कवीमध्यें ज्यांची ख्याति अशा अदिती, रोमशा, व लोपामुद्रा,—परमहंस दीक्षा घेऊन ब्रह्मविद्येंत याज्ञवल्क्याचा पराभव करणारी गार्गी,—वकील-साहेब, हीं पूर्वीचीं नांविं सोडून दिलीं, तरी नवरा मरून स्वतंत्र झाल्यावर परशत्रूपासून स्वराज्याची मुक्तता करणारी विदुला,—किंवा सर्व जन्म ब्रह्मचर्यांत घालवून ह्या मेल्या पांडवांचा आज्ञा, स्त्रियांचा शत्रु जो भीष्म, त्याचा प्राण रणांगणावर घेणारी अंबा,—ह्या थोर व प्रख्यात स्त्रियांच्या मालेंत मेरूमणी म्हणून ह्या प्रमिलेचें नांव घालण्याची पाळी कवींना खात्रीनें येईल. कारण मी सांगितलेल्या ह्या थोर स्त्रियांनीं आपलें नांव चिरस्थायी केलें खरें, पण तुम्हा पुरुषांच्या नाकावर टिचून आजपर्यंत कोणीच स्वतंत्र राज्य स्थापिलें नाही. ही अपूर्व कामगिरी ह्या प्रमिलेनें बजावली आहे. स्त्रीराज्य स्थापणाच्या ह्या प्रमिलेपुढें वकीलसाहेब, तुमचीं सर्व शृंगारिक भाषणें व्यर्थ आहेत. मदनाचें सर्व सौंदर्य व सर्व मोहकपणा जरी त्या मेल्या अर्जुनामध्ये एकवटला असला, तरी तिसऱ्या नेत्रानें मदनाला जाळणाऱ्या त्या पुरुषदेवतेपुढें मदनाची जी अवस्था झाली, त्याहून अधिक भयंकर अवस्था तुमच्या त्या मेल्या अर्जुनाच्या शृंगारिक निरोपाची माझ्यापुढें होईल, हें पक्कें ध्यानांत ठेवा.—बोला, तुमचा निरोप काय आहे तो बोला.—कां-गप्प कां ?

अर्जु०:—म्हातारें मन किंवा म्हातारें शरीर ज्या ठिकाणी निरोप ऐकील, अशा ठिकाणी निरोप न सांगण्याबद्दल मला अर्जुनमहाराजांचा हुकूम असल्याविषयी मी मघाशीं विनंति केलीच आहे.

प्रमि०:—बुद्धिमती, वाग्मती, ह्या म्हातान्याला घेऊन तुम्ही दुसऱ्या नाक्यावरच्या चौकीकडे पुढें चला. ह्या वकीलसाहेबाचा निरोप ऐकून आम्ही मागोमाग येतो. (बुद्धिमती वाग्मती, व गळ्यांत धनुष्य अडकवलेला मैत्रेय जातात.) वकीलसाहेब, आतां तुम्ही आणि मी ह्यांशिवाय दुसरें कोणी ह्या ठिकाणीं नाही. त्या मेल्या अर्जुनाचा निरोप मला कळवून स्वतःची फजिती करून ध्यायला तयार व्हा.—कां ? आठ-

वत नाही निरोप !—झाली फजिती !—माझ्यासमोर उभा राहून तुमच्या त्या अर्जुनाच्या शृंगारिक निरोपाचा एक ब्र बोलण्याची धमक पृथ्वीतलावर कोणाही पुरुषाच्या अंगी असेल असें मला वाटत नाही. तुमच्याहून अधिक मुर्दाड व रंगेल एखादा पुरुष जर त्या मेल्या अर्जुनापाशी असता तर बरे झाले असतें, कारण माझ्या तेजापुढे असें खजील होऊन मुका होण्याचा तरी प्रसंग त्याच्यावर आला नसता !

अर्जु० :—महाराणीसाहेब, अर्जुनमहाराजांचा निरोप इतकाच आहे की, स्त्रीराज्यामध्ये सररास राहण्याची परवानगी पुरुषांना जर आपण दिली, तर लढाई न करता स्त्रीराज्य सहज मोडले जाईल. कारण शरीरानें, मनानें, किंवा बुद्धीनें पुरुषजातीची योग्यता अधिक असल्यामुळे स्त्रीराज्यांतल्या बायका आपस्वुषीनें पांडवसेनेचा पुढारीपणा कबूल करतील.

प्रमि० :—स्त्रीराज्यांत राहण्याची पुरुषांना सररास परवानगी दिली म्हणून काय होणार आहे !—वकीलसाहेब, विश्वांतल्या सर्व पुरुषांच्या प्रखरपणाचें प्रदर्शन आकाशांत करून चांदण्यांना तापविणारा हा मेल पुरुष—हा सूर्य—स्त्रीराज्यांतल्या लतांच्या पल्लवांच्या आस्तरणांतून गाळून आल्यामुळे माझ्या पायांजवळ येऊन पांचेपर्यंत जसा बायकांहूनही अधिक मऊ होऊन जातो, त्याप्रमाणें या स्त्रीराज्यांत रहावयाला येणारा तो मेल अर्जुन माझ्या दराच्यापुढे निस्तेज व कलाहीन होईल. त्या मेल्या अर्जुनाला आपल्या शक्तीची घमेंड असेल तर वाटेला तितके दिवस येथें येऊन राहण्याची आम्ही त्याला परवानगी देतो. पांडवांच्या गर्वाचें हरण होण्याचें पृथ्वीवर जर कोठें ठिकाण असेल, तर तें हेंच होय. आम्ही शिकारीहून परतून आल्यावर व तुमची दहा दिवसांची मुदत संपल्यावर त्या मेल्या अर्जुनाला भसा माझा उलट निरोप सांगा, कीं आकाशांत पुरुषांचा दिमाख मिरविणारा हा सूर्य रोजचे रोज आपल्या कोट्यवधि किरणांनिशीं या आमच्या स्त्रीराज्यावर हल्ला करतो त्याप्रमाणें तूंही आपल्या असंख्यात पांडवसेनेनिशीं, छाती असेल तर, स्त्रीराज्यांत प्रवेश करण्याचा प्रयत्न कर. ह्या मेल्या सूर्याचे सैनिक—हे किरण—आमच्या स्त्रीराज्यांतल्या

पहाडावर हापटून हतवीर्य व निस्तेज होऊन जसे परावृत्त होतात, त्याप्रमाणें आमच्या शौर्यापुढें गलितधैर्य होऊन खालीं मान घालून या स्त्रीराज्यांतून पळ काढण्याची पाळी पांडवसेनेला येईल. पहाडावर हापटून खूप चोप बसण्यामुळें निर्जीव होऊन खालीं गळूं लागणारे कांहीं किरण ह्या वेलींना शरण येऊन त्यांच्या आश्रयानें थंडगार व मऊ शाख्यानंतरच ह्या लतांच्या मार्फत, ज्याप्रमाणें ह्या सरस्वतीच्या कांठीं प्रवेश करूं शकतात, त्याप्रमाणें वायकांची गुलामगिरी पतकरणारे तेवढे पांडवसेनेंतले पुरुष आमच्या स्त्रीराज्यांत टिकाव धरूं शकतील. त्या अर्जुनाला असा उलट निरोप कळवा कीं, ह्या प्रमिलेचा गुलाम होण्याची जर तुझी इच्छा असेल, तर लढाई न करतां हें शिष्टाईचें काम पुढें चालूं दे.—चला वकीलसाहेब शिकारीकरितां जंगलांत प्रवेश करूं. शिकारीत माझें सामर्थ्य पाहिल्यावर माझा निरोप अर्जुनाला खुलासेवार कळवायला तुम्हांला ठीक पडेल. [ जातात ]

### प्रवेश दुसरा.

स्थळ—जंगल.

[ पशुपती आणि बनराज प्रवेश करितात. ]

पशु० :—दर्शन करतुया बनराज.

बन० :—दर्शन प्रस्पती.—लईग्व्वाड, लईग्व्वाड.—मितर गवसला म्हूनश्यानी अक्शी आनंद होतुया. लईग्व्वाड, लईग्व्वाड. ( एकमेकांना कडकडून भेटतात. ) काथरे प्रस्पती, जंगलामंथी कशापाई आलास व्हय ?

पशु० :—बनराज कशापाई आल्याती ?

बन० :—मी कशापाई आलों म्हनून काय पुसतोस ! ह्यो बनराज

नव्हका ! मी वनांतच राहतुया. तवा वनराज वनांत कशापायी बसला हाय, म्हनून इचारनारा तूं पसू नव्हस !

पशु०:—व्हय, व्हय, मी पसू हाय, आन तूवी जंगली हैस.

वन०:—हांग मी जंगली हाय. मग इचारतुया ह्यो पसूंचा राजा श्येतकेतुमहाराजांचा शिकारखाना सोडूनश्यान हात कशापाई आला !

पशु०:—मीवी अस इचारतुया, श्येतकेतुमहाराजांचा शिकारी जंगला-यरचा ह्यो वनराज सरकारच पाय सोडूनश्यानी हात कशापायी आला.

वन०:—तूं पसू हैस, आटुमुठा हैस, सरळ जाब न्हाई घेनार. तवा असं करूं या, तूं हात कशापाई आलास ह्ये मी खेरतो, आन मी हात कशापायी आलों त्ये तूं खेर—उमगल ! न्हाई, न्हाई मी तुझा कावा खेरू !—खेरू !—आं—त्ये बग, त्ये बग, त्या आवाच्या पायी तूं हात आला हैस व्हयना ! [ बुद्धिमती, वाग्मती व करालमाया येतात. ]

करा०:—चल हो दूर, माझ्या माग येऊं नग, सटवी.

पशु०:—आतां वनराजाचं इंगित खेरलं—लईव्येस—लईव्येस त्या फटाकळ्या पोरीच्या पायी वनराज वनांत गरगर पिंगा घालतुया जनु !—करालमाये—ए करालमाये, हकड ये हकड.—ह्यो वनराज मला कसं म्हनतूया तुझ्या इस्काच्या नादानं मी हात आलुया. ( वनराजास ) अर ही आमची घरधनीन नव्हका ! घरधनीचा इस्क कोनी करतुया का ! इस्क कराया लमाविगर दुसरी आधा लागतीया.—वनराज आपलं ह्ये बिंगीत खर व्हयना ?

वाग्म०:—काम मेले हे पुरुष चावट ! आम्ही अशा जंगलावनांत ह्यांच्या मागें लागून जर आलों नसतो, तर ह्यांनी तरी आमची अशी यट्टा कां आरंभिली असती—गडे बुद्धिमती, स्त्रीराज्यांतून पळूत जाऊन पुन्हा पुरुषराज्यांत जावें, असें काहीं मला आतां वाटत नाहीं. पुरुषराज्यांतले सगळे पुरुष जर असे हेंगाडे आणि चावट असतील, तर तेथें जाऊन करायचें तरी काय ?

बुद्धि०:—अग पण जरा थांब हो, अशी धाई करूं नकोस. पुरुष-

राज्यांत गेल्यावर तुला कधी परत यावेंसं वाटणारच नाहीं.—करालमाये, तूं आपल्या घरधन्याला सांगून ह्या क्षीराज्यांतून आमची सुटका करीव.

करा०:—तरी म्हटलं, आमच घरधनी माझ्या माग लागूनश्यानी लई विगीविगी धांवत कशापारीं इस्तरीराज्यांत आलं ? हिला पळवून न्यायची होती नव्हका ?

बुद्धि०:—तसें नव्हे करालमाये.—हें पहा—

करा०:—चल हो दूर. लई लघळपणा करूं नग.—सटव्यांनो, माझ्या घराच उंभऱ्यांत पाऊल तरी ठेवा, अवशी झिझ्या धरूनश्यानी समद्या गांवांत धिंड काढीन. इस्तरीराज, इस्तरीराज, कसलं आल्या इस्तरीराज ! हात इस्तरीराज्यांत यायचं, नटपझ कराया शिकायचं,—ग्वाड ग्वाड बोलाया ठाव झालया सटव्यांना,—आन माझ्यासारख्या आयाबायांच्या दादल्यांना घरांतून बाहेर काढायच ! काव घरधनी आतां बोलांना ? कशापारीं इस्तरीराज्यांत आला ? मी इस्तरीराज्यांत आलें, हात बापे कोनवी न्हाई, मग माझी पाळद राखूनश्यानी कशापाई आला व्हय ? मी दुसरा म्होतूरचा दादला करीन म्हनूनश्यानी आला व्हय ?—इस्तरीराज्यांत पुरुष कुनीवी न्हाई. मग कशापारीं आला ?—या अव-दसेच्या पारीं आला व्हयना ? कस म्हनत्यात, करालमायेच्या हाडाचा चूर होईल, म्हनूनश्यान बिजलीसारखा उतरलों आन घरधननीला लोन्याच्या गोल्यावानी शेलून धरली ! या लोन्याच्या गोळ्यावर गिधाडाची नजर व्हाती न्हवका ?

बन०:—का पस्पती, मी बरोबर खरलं व्हयना ? इचीभन इस्काळा असीच नामी आवा लागती.

पशु०:—जा राव, असा इस्कविस्क करनारा हो गडी नव्हे.

करा०:—मंग हात माझ्या माग लागूनश्यानी कशापारीं आला ?

पशु०:—वरड, वरड, जोरजोरानं वरड. तूं कितीवी वरडलीस म्हनूनश्यानी मी इस्क योडाच करतुया ?—अग आमच्या शेजारच्या धेयमानाची बायकु बुद्धिमती नव्हका ?—आतां कस ओळखल ?—हात

येऊनश्यानी तिला सबुद खाड उमटायला लागल हायती. —आता कस वळकलस !

करा०:—पन ही दुसरी अवदसा हायना ? ए सटवे, तूं कशापायी आलीस ? पुरुसराज्यांत तुझा कुनी दादला असला तर त्येच नांव घ्ये ! आमच्या घरधन्याला फितवून न्यायला न्हाई येऊं घेनार सांगतुया, सटवी.

वाग्म०:—मी मेल्या पुरुषांशीं लग्नच लावायची नाहीं. माझा भाऊ आहे पुरुषराज्यांत त्याला भेटायला येते आहे हो.

करा०:—आइकलका, सटवी कस म्हनतीया, हिला दादलाविदला कौनवी न्हाई आन दादला करनारवी न्हाई. —बया तूं हातच इस्तरीराज्यांत बस. बिनदादल्याच्या आवा पुरुसराज्यांत मांयदळ हैती; आन त्या बाजारबसव्यांनीं समद्या पुरुषासनी किड लावलीया. —बस हातच बस. सटवी छबुकडी !

वाग्म०:—गडे बुद्धिमती, माझी अशी थट्टा करण्याकरतां तूं मला येथे घेऊन आलीस होय ? —माझें खेटर आडलें आहे, पुरुषराज्यांत यायला. महाराणीसाहेबांची छावणी सोडून आपण कांहीं अजून फार दूर आलों नाहीं. मी अशी परत जातें, आणि महाराणीसाहेबांना वदीं देतें कीं, हे दोन मेले घटिंगण पुरुष स्त्रीराज्यांत शिरले आहेत आणि बायकांना त्रास देताहेत. आपल्या स्त्रीराज्याच्या सैन्यानें सगळें जंगल वेढलें आहे, खातून हे मेले जिवंत बाहेर कसे पडतात, तें पहातें.

बुद्धि०:—थांबहो वाग्मती. —आडमुठ्याशीं गांठ पडली म्हणजे थोडें वेडेवांकडे बोलणें सोसून घ्यावें लागतें !

करा०:—परतुनश्यानी एक पाऊल तरी टाक सटवे, पुरुषराज्यांतल्या आवांचा तडाखा तुझ्या शिंज्यांना दावतें.

वन०:—करालमाये, तूं आपल्या घरधन्यास्त्री घेऊनश्यानी जा. —ए बायांनो, हकड या, हकड बघा. तुम्हास्त्री पुरुसराज्यांत यायच हाय बह्य ? मी कोन ठाव हाय ! द्येतकेतुमहाराजांच्या शिकारीजंगलाचा मी वन-

राज हाय. ह्या पुरुसराज्यांतल्या समद्या जंगलांत पांडवाचें सैन्य शिकार करूं लागलें हाय नव्ह का? तवा समद बाघ, सिंह इस्तरी राज्यांत शिरत्याल, आन त्येच्या मागें लागूनश्यानी पांडवांचें रथी, महारथीवी हात येत्याल अशी श्येतकेतुमहाराजास्नी भीती पडली हाय. तवा श्येतकेतु-महाराजांची सवारी ह्या पहाडाच्या पल्याड छावणी देऊनश्यानी बसली हाय नव्ह का? आन पर्मिलारानीच्या शिकारीचें कसं चाललें हाय, पांडवांच्या सेनेची हाणमार व्हती काय, संमदी खबर गुपीत गुपीत काडून ये म्हनूनश्यानी महाराजांचा हुकूम झालाया. तवा म्हनतुया पर्मिलारानीची नीट खबर दिलीत, तर आईसाब, मासाब, रानीसाब, असं तुम्हांशी बोलूनश्यानी लई खुस करून पुरुसराज्यांत घेऊन जाईन

वाग्म०:—असें अदवीनें आमच्याशीं बोललास, अदवीनें वागलास, तर आम्हां येजं तुझ्याबरोबर.

बुद्धि०:—आणि प्रमिलाराणीची सगळी बातमी तुला सांगूं.

करा०:—पस्पती, चल आपण जाऊं, लईव्येस झालया, लईव्येस झालया. ह्या बिनदादल्यांच्या आवांची घोरपड बनराजाच्या गळ्यांत पडली लईव्येस झालं. चल व्येगी व्येगी, संमद्यांच जर सुत जमल न्हाई, तर ती आवा महारानीसाबापाशीं जाऊन बोंब ठोकल आन तुझा माझा कडेलोट होईल. चल, चल.

[ करालमाया व पशुपती जातात. ]

वन०:—आईसाब,—आमचें रानीसाब,—

वाग्म०:—मलां कारे मेल्या तुशी राणी म्हणतोस? कोणीं पुरुषानें मला आपली राणी म्हणतां कामा नये. मला 'आईसाब' म्हणून हाक मार.

वन०:—रानीसाब झाल्याबिगार आईसाब कसं व्हायला होतया?


वाग्म०:—नुसते बाईसाहेब म्हण.—ह्या हेंगाड्यांना आदवीनें बोलतांच येत नाहीं.—पुरुष जर मेले आमच्याशीं आदवीनें वागले असते, तर आम्हीं स्त्रीराज्य कशाला स्थापलें असतें?

वन०:—बाईसाब आईसाब, ह्या जंगलामंदी कोणत्या टापूंत पर्मिलार-

रानी शिकार खेळत्याती त्या मला दावा; मग मी बी तुमास्ती पुरुष-  
राज्यांत घेऊनइयाती जाईन.

बुद्धि०:—चल, असा आमच्या मागून ये, म्हणजे आपण महाराणी-  
साहेबांच्या छावणीजवळ जाऊं.

[ जातात. ]



### प्रवेश तिसरा.



स्थळ—जंगल, सरस्वती नदीचा किनारा.

[ रूपमाया व पुष्पधन्वा प्रवेश करितात. ]

पुष्प०:—प्रिये, हा चमत्कार पाहिलास का ? आम्ही इतक्याजवळ  
आलों, तरी संथपणानें रवंथ करावयाचें आपलें काम सोडून ह्या हर-  
णांनीं अद्याप पळ काढला नाही ! रूपमाये, माझें हें धनुष्य पाहिल्या-  
बरोबर जंगलांतलें कोणतेंही श्वापद माझ्या बाणांच्या टप्प्यांत असतांना  
भीतीनें थरथर कापल्यावांचून रहात नाही असा ह्या धनुष्याचा महिमा  
आहे.—वा हरणांनो, तुम्ही मला भीत नाही ? माझ्या बाणांना भीत नाही ?  
उलट माझ्याकडे प्रसन्न मुद्रें पहातां ? माझ्या धनुष्यानें आपला स्वभाव  
सोडला, माझ्या बाणांनीं आपला स्वभाव सोडला, शिकारीकरितां स्फुरण  
पावणाऱ्या पुष्पधन्वाच्या ह्या बाहुंनींही आपला स्वभाव सोडला !—  
प्रिये, असें परतंत्र मला कोणी केलें ? रूपमाये, वज्राहून कठोर म्हणून  
समजल्या गेलेल्या पुरुषजातीला कुसुमाहूनही मृदु करून सोडण्याचा  
प्रभाव कोणाचा सांग पाहूं ?

रूप०:—महाराज, मी काय सांगूं ?—पूर्वी मी ह्याच वनांत शिका-  
रीला येत असे. त्या वेळीं माझी शिकार या वृक्षाच्या आड लपलेली  
पाहून पुरुषवृक्षांनीं माझा अपमान केल्यास वाढून ह्यांना तोडून टाकण्या-



करितां मी त्यांच्यावर बाण सोडीत असे. माझ्या बाणांनीं हाडून जाऊन हे वृक्ष पूर्वी जेव्हां माझ्यावर फुलें गाळीत, तेव्हां बायकांशीं लगट कर. प्याचा ह्या मेल्यांचा चौबडेपणा पाहून माझा मानभंग झालासं मला वाटे; व मी कुसुमरेणूना शिडकारून देत असे. पण आज ह्या वृक्षांनीं मजवर कुसुमरेणु गाळावेत असं मला का वाटतें ?—वा वृक्षांनो, आमच्या ह्या प्रेमाच्या भेटीच्या वेळीं सुगंधी व कोमल फुलांच्या मंत्राक्षता आमच्या मस्तकांवर टाकून, आमचें पुढलें आयुष्य आनंदांत जावें, असा आम्हांला आशीर्वाद कां देत नाहीं ? ( फुलें अंगावर पडतात. ) काय चमत्कार हा ! पूर्वी माझ्या बाणांच्या तडाक्यानें इतका मोठा पुष्पवर्षाव होत नसे.— वां वृक्षांनो, मीं तुमचीं प्रेमानें अर्जवें केलीं म्हणून का तुम्ही इतके खूप झालांत ?—महाराज, ज्या वृक्षांना पूर्वी मी बाणांनीं ताडण करित असे, त्याच वृक्षांची आतां अर्जवें करण्याइतका माझा गर्व—माझा अहंकार—माझा मान नाहीसा झाला ! हा कोणाचा प्रभाव बरें ? स्त्रीराज्यांतला माझा स्वभाव मी विसरून जावें इतकें परतंत्र मला कोणी बरें केलें ?

पुष्प०:—प्रेमानें, गोड प्रेमानें.—ह्या प्रेमाच्या ठिकाणीं पुरुषांचें चर्चस्व पार नाहीसं होतें.

रूप०:—आणि बायकांचा गर्व विलयाला जातो.

पुष्प०:—लाडके रूपमाये, हिमाचलांतल्या ह्या सरस्वतीच्या तीरावरील ही अपूर्व वनशोभा स्त्रीपुरुषांच्या प्रेमाच्या क्रीडकरितां परमेश्वरानें उत्पन्न केली आहे, असं मला वाटतें. हा आकाशांतला प्रखर सूर्य वृक्षांच्या थंड व दाट छायेनें पृथ्वीवर जर कोणच्या स्थळीं चंद्राप्रमाणें कोमल व प्रेमवर्धक होत असेल, आणि चंद्रप्रभेसारख्या शीतल उजेडांत दिवसां विलास करण्याचें जर पृथ्वीवर कोणतें स्थान असेल, तर तें हेंच होय. देवादिकांची प्रख्यात विलासभूमी हीच आहे.—रूपमाये, योग्यांचा योगी, तपस्व्यांचा तपस्वी, शान्यांचा शानी, वृद्धांतला वृद्ध, विरक्तांतला विरक्त तो विशूलपाणि शंकर ह्या ठिकाणीं जेव्हां आपल्या अधोगीवर रुसून तपश्चर्यकरतां प्राप्त झाला, तेव्हां हिमाचलांतल्या ह्या विलासभूमीचा पगडा

स्याच्या मनावर बसला; आणि दिव्य देहांत स्त्रीसंगाला राजी होण्याची त्या ज्ञानशीलाला लाज वाटल्यामुळे पशूचा देह ह्या ठिकाणी त्याने धारण केला. शंकराची जर अशी स्थिति झाली तर तुझ्या सहवासांत या ठिकाणी मी प्रेमांध होऊं नको तर काय होऊं ?

[ वारा सुटतो, लाटा उसळतात, हरणें उडून निघून जातात. ]

रूप०:—महाराज, हा काय चमत्कार ! हे वृक्ष शांतता सोडून जोराने हलू लागले, सरस्वताच्या पाण्याच्या लाटा जोराने उसळू लागल्या आणि ही हरिणबालकें एकाएकी उडून पार निघून गेली ! महाराज, काय बरें कारण ?

पुष्प०:—सर्व सृष्टीला कक्षांत ठेवण्याचें सामर्थ्य प्रेमाच्या अंगी आहे; मग ही सभोवारची सृष्टि तुझ्या व माझ्या प्रेमाच्या वेळीं अशी खवळावी कां !—हं बरोबर आहे.—रूपमाये, लांब दूरवर तो चमत्कार पहा. शिकारीचा आवेश अंगी चढल्यामुळे आपल्या तेजाने सूर्यालाही लाजविणारी प्रमिला शरसंधान करीत इकडेच येते आहे, आणि वकील म्हणून आलेला अर्जुन प्रमिलेच्या रूपात्रे कौतुक करीत तिच्या मागून येत आहे.—रूपमाये, आपण त्यांच्या दृष्टीस पडतां कामा नये, चल आपण एका बाजूला जाऊं.

रूप०:—ज्या या भूमीने शंकराच्याही मनाला प्रेमानंदाचा आस्वाद घ्यायला भाग पाडले, ती ही देवाविकांची प्रख्यात विलासभूमि प्रमिलेच्या मनांत अर्जुनमहाराजांचे विषयी प्रेम उत्पन्न करो.

[ रूपमाया व पुष्पधन्वा जातात, वाघाच्या मार्गे लागलेली

प्रमिला व अर्जुन प्रवेश करतात. ]

प्रमि०:—माझ्या वाणांची पर्वा न करणारा वाघ मी आजपर्यंत पाहिला नव्हता !—मला वाटतें ही जर वाघीण असती, तर एव्हाना मरून दुःखांतून मुक्तच झाली असती. पुरुषांची जातच चिवट आणि मुरदाड !—वकीलसोद्वेग, ह्या वाघाची ह्या वेळीं काय अपूर्व शोभा दिसते आहे ! जवडा पसरून माझ्याकडे रांगाने आणि स्वेषानें पाहणारे त्याचे इंगळासारखे

लाल डोळे एकदम माझ्या अंगावर झाप घालायला त्याच्या क्रूर आणि उन्मत्त शरीराची उठावणी करतात न करतात तों त्याची चिडलेली नजर बाहेर आलेल्या जिभेंत रुतून बसलेल्या बाणाकडे वळते, आणि मग भांबावून जाऊन हा शूर वाघ माझ्यापुढें लाजेनें मान खाली घालूं लागतो !—वकीलसाहेब, माझ्या बाहुबलाच्या प्रभावानें पुरुषजातीचे डोळे दिपवून सोडून पांडवांना माझ्यापुढें लाजेनें अशी खाली मान घालावयाला लावीन, असा माझा निरोप तुमच्या अर्जुनाला जाऊन कळवा.

अर्जु०:—महाराणीसाहेब, आपल्या करामतीचें वर्णन मी काय करूं !—बा वाघा, धन्य तूं जगांत धन्य, म्हणून असल्या सुंदर हातांनीं सोडलेल्या बाणांचा स्पर्श तुझ्या शरीराला होत आहे.—सरकार, मला नाही वाटत आपल्याकडे हा रागानें आणि स्वेपानें पाहत आहे !

प्रमि०:—पहा, कसा माझ्याकडे डोळे फाडफाडून टक लावून पाहतो आहे, आणि माझी व त्याची दृष्टादृष्ट झाली, कीं त्यानें खाली पाहिलेंच.—वाघाच्याही नजरेला नम्र करून पायाकडे वळविण्याचें सामर्थ्य स्त्रीराज्यांतल्या वायकांच्या अंगी आहे, हें पाहून तुम्हांला आश्चर्य वाटत नाही का ?—जा, वाघा, जा, शेवटचा बाण सोडून तुझा जीव ध्यावा अशी माझी इच्छा नाही.—पण थांब हा बाण सोडून तुझ्या जिभेंत रुतलेला पहिला बाण मला काढून टाकूं दे. ( तसें करतें. ) काय, तुझ्या जिभेंत रुतलेला बाण मी काढून टाकल्यामुळें, तुझ्याभनजरेतला सर्व क्रूरपणा पार नाहीसा झाला ! जा, आपल्या गुहेकडे खुशाल जा. जातांना दीन नजरेनें माझ्याकडे पाहूं नकोस.—अरे तूं जातीचा पुरुष, वाघाच्या कुळांत तुझा जन्म, आणि अशा पोंचट आणि नेमळ्या नजरेनें माझ्याकडे पाहतोस ?—जा, हो चालता.—वकीलसाहेब, मी पुरुषांचा पक्का द्वेष करितें, तरी शेळपट झालेल्या ह्या वाघाकडे माझ्यानें पाहवत नाही. मला जिवंत खाजें कां गिळूं अशा भावनेनें माझ्याकडे क्रूर नजरेनें पाहणारा वाघ मला जसा आवडतो—पहा, पहा, जातां जातां लीन होऊन लुत्री दृष्टि त्यानें कशी फेंकली !—वकीलसाहेब, तुम्ही पाहिलें नाहीत ?

अर्जु०:—नाहीं, महाराणीसाहेब, मी त्या वाघाकडे पाहिलेंच नाहीं.

प्रमि०:—कां ? ती तर पाहण्यासारखी मजा होती.

अर्जु०:—पण त्या मजेहून अधिक सुंदर आणि मोहक अशी शोभा मी पहात होतो !

प्रमि०:—अशी कोणची ती शोभा ?

अर्जु०:—महाराणीसाहेब, धनुष्य बांकवून त्या वाघावर आपण बाण सोडीत असतांना आपल्या भुकुटीच्या धनुष्यातून निराळाच बाण आपण माझ्यावर सोडला. आपला तो बाण वाघाच्या जिमेंत रुतून बसून त्याने त्याला जसें घायाळ केलें, त्याप्रमाणें आपल्या नेत्रांतला बाणही माझ्या हृदयांत घर करून बसून त्यानें मला घायाळ केलें. आपण दयाळु अंतः-करणानें त्या वाघाच्या जिमेंत रुतून बसलेला बाण काढून टाकण्याकरतां धनुष्यावर दुसरा बाण चढवूं लागला; तेव्हां माझ्या हृदयांत रुतलेला बाण आपण प्रेमाद्रि दृष्टीनें काढून टाकाल, म्हणून आपल्या भुकुटीकडे मी मोठ्या आशेनें पाहत होतो ती भुकुटी वर चढली, तें धनुष्य सज्ज झालें, आणि आपल्या दृष्टीला माझी दृष्टि मिडली. त्या वेळीं वाघाच्या जिमेंतला तेवढा बाण बाहेर पडला, पण माझ्या हृदयांत घुसलेला बाण अधिक अधिक खोल जाऊन मी पुरा घायाळ झालों; आणि वाघाची स्थिति काय झाली हें पाहण्याचें मला सामर्थ्यच राहिलें नाहीं.

प्रमि०:—चोमड्या, मी आरण्यांत \* एकटी आहे असें पाहून असा लघळपणा करतोस का ? प्रमिलेच्या दृष्टीला दृष्टि मिडविण्याची योग्यता कोणाची असू शकते माहीत आहे ?

अर्जु०:—अनुरागाच्या नेत्राचा संगम प्रीतीच्या दृष्टीशीं होत असतो.

प्रमि०:—चापघर प्रमिलेची नजर धनुष्य महारथांच्याच डोळ्यांशीं मिडत असते, आणि ती तरी केव्हां ?

अर्जु०:—केव्हां !

प्रमि०:—लढाईला सज होऊन माझ्यापुढें ठाकलेल्या अतिरथ्यांचे बाण मी मधल्यामधें तोडून टाकून, माझे बाण त्यांच्या छातीला मिडल्या-

नंतर, जेव्हां अतिरथी विस्मयानें माझ्याकडे पाहतात, तेव्हां त्यांच्याकडे तिरस्कारानें पाहण्याची मी मेहरवानी करतें. त्या वेळीं माझ्या नजरेतील तुच्छता व अतिरथ्यांचा विस्मय यांचा संगम केव्हां केव्हां होत असतो !—तुला माझ्याकडे टक लावून पहावयाचें असेल, तर तो बाघ होता त्या ठिकाणीं जाऊन उभा रहा.—जा, तेथें उभा रहा.—जा, असा तेथेंच रहा.—ह्या माझ्या बाणापासून आपलें प्रथम रक्षण कर, आणि नंतर माझ्याकडे पहावयाचें धाडस कर.—घे, तूं आपलें धनुष्य घे.—काय धनुष्य घेत नाहीस ! पुरुष असून भ्यालास ! अरे, तो पशूच्या जन्माला आलेला नीच कोटींतला बाघ तुझ्यापेक्षां शतपटीनें बरा.—पुरुष असून असें भ्यावेंस ! धिक्कार असो तुझ्या पुरुषत्वाला ! अशा भ्याडानें प्रमिलेच्या नजरेशीं नजर भिडवण्याचें साहस करावें हें !

अर्जु०:—प्रमिले, मी भ्यालों नाहीं.—ह्या शिकारीत तुझ्या सौंदर्याची लीला पहावी म्हणून त्वाप किंवा खड्ग कांहींच बरोबर न घेतां मी तुझ्या मागोमाग आलों. तुझ्या चेहऱ्याकडे टक लावून पाहत राहणें एवढेंच ह्या शिकारीत माझ्याकडे काम आहे.—मी निःशस्त्र असलों तरी मनांत शंका घेऊं नकोस.—तुझ्या हातांतल्या धनुष्यापासून बाणांचा वर्षाव माझ्या छातीवर एकसारखा होऊं दे; आणि बाणांचा असा वर्षाव माझ्या वक्षस्थळावर होत असतांना, तुझ्या चेहऱ्याच्या सौंदर्याची लूट करण्याचें काम एक क्षणभर जर माझ्या ह्या डोळ्यांनीं सोडलें तर मग तूं मला भिन्ना म्हण, मला भ्याड म्हण, पुरुषजातीला कलंक लावणारा म्हण.—माझ्या प्रेमाची तूं परीक्षाच पहा.—हा असा मी येथें उभा राहून प्रेमानें तुझ्याकडे एकसारखा पाहत राहणार. नुसत्या टणस्कारानें ह्या जंगलांतल्या सर्व हिंस पशूंना भ्यावयाला लावणाऱ्या तुझ्या हातांतल्या धनुष्याच्या अंगीं तुझ्यावरील ही माझी दृष्टि फिरविण्याचें सामर्थ्य असेल तर त्याचा उपयोग करून पहा !

प्रमि०:—निःशस्त्र पुरुषावर शस्त्र उगारणारी स्त्री स्त्रीराज्यांत सांपडावयाची नाहीं. तुमच्या हातांत धनुष्य नाहीं तर मीही आपलें धनुष्य तुमच्यापुढें फेंकून देतें. रहा तुम्ही तेथेंच उभे रहा.—कोणी तरी स्त्रीसैनिक

भेटून दुसरें धनुष्य आपल्याला मिळून आपण युद्धाला सुरुवात करीपर्यंत तुमच्यासारख्या निर्लज्जांनीं असें टक लावून पाहिलें तरी स्त्रीराज्यांतल्या बायकांचीं मनं चंचल होत नाहींत, हें मी तुमच्या अनुभवाला आणून देतें.—पुरुषांचा निर्लज्जपणा धनुष्यबाणांनीं ताळ्यावर आणावा लागतो, किंवा निर्भर्त्सना करून पुरुषांचें मन खट्टू आणि फजीत करून त्यांना शुद्धीवर आणावें लागतें.—कायरे ए मूर्खा, तुझ्या पोटांत कोणच्या प्रेमाचें विष भरलें आहे तें ओक पाहूं. ह्या हिमाचलाप्रमाणें थंड, निश्चल, व निर्विकार तुझ्यापुढें अशी उभी राहून मी तुला फजीत करतें.

[ पडद्यांत “ सावध असा, सर्व शिकारी हो, सावध असा; आपला नवरा घायाळ झालेला पाहून चवताळलेली ही वाघीण, दहापांच स्त्रीसैनिकांना दुखापत करून, सर्वांवर अवचित् झडप घालीत आहे, सावध असा, सावध असा. ” ]

प्रमि०.—अहो वकीलसाहेब, तेथून दूर व्हा, इकडे या. ती पहा वाघीण आपल्याच बाजूला उड्या मारीत येत आहे. तुम्ही जरा दूर व्हा. धनुष्यबाण हातीं घेऊन मी तुमचें रक्षण—हां माझ्या धनुष्यावर पाय ठेऊ नका. ह्या वाघिणीपासून रक्षण करण्याकरतां—( अर्जुन प्रमिलेचें धनुष्य पायाखालीं तुडवितो. ) मेळ्या, धनुष्यावरचा पाय काढ.—धनुष्यावर बाण चढवून वाघिणीला मी प्रथम मारतें, मग माझें धनुष्य पायाखालीं तुडवून माझा अपमान केल्याबद्दल—

अर्जु०.—प्रमिले, तुझें हें धनुष्य मी असें पायाखालीं तुडवितों.

प्रमि०.—माझ्या धनुष्यावरचा पाय काढ; त्या वाघिणीपासून मला तुझें प्रथम रक्षण करूं दे.—ती पहा—ती जवळ येत चालली.

अर्जु०.—वाघबाणीपासून आपलें रक्षण करून घ्यायला प्रमिले, धनुष्यबाण कशाला ?—एक वाघीण येवो, हजारो वाघिणी येवोत, किंवा प्रत्यक्ष कृतांतकाळ अस्मानांतून एकदम माझ्या मस्तकावर पडो. प्रमिले, तूं जोपर्यंत माझ्या दृष्टीसमोर आहेस, तोपर्यंत ही माझी दृष्टि तुझ्या चेहऱ्यावरून हलावयाची नाहीं.

प्रमि०:—मी तुम्हाला असे बाजूला सारून धनुष्य घेऊन—

[ धनुष्यावरून अर्जुनाला बाजूला ढकलू लागते. ]

अर्जु०:—प्रमिले, मी तुझ्या धनुष्यावर पाय देऊन उभा राहिलों असतां मला बाजूला सारण्याचें सामर्थ्य तुझ्या अंगी नाहीं. तुझे दोनही हात असे पकडून तुला माझ्या ह्या प्रेमाच्या दृष्टीपुढें अशी उभी करतो.

[ हात धरून उभी करतो. ]

प्रमि०:—माझे हात सोडा. त्या वाधिणीपासून तुमचें रक्षण करायला मला—

अर्जु०:—वाधिणीपासून रक्षण करायला तुझ्या हाताची किंवा ह्या धनुष्याची जरूरी नाहीं. तुझें धनुष्य असें पायाखालीं तुडवून—हें पहा—तुझ्या धनुष्याचे दोन तुकडे झाले.

प्रमि०:—अहो वाधीण झाप टाकणार आतां—

अर्जु०:—ज्या माझ्या हातांनीं स्त्रीराज्याच्या ह्या सिंहिणीला अशी लीलेनं धरून ताव्यांत ठेविली आहे ते माझे हात त्या वाधिणीला भितात काय ? [ वाधीण अर्जुनावर उडी टाकते. एका हातानें तिचा गळा धरून दुसऱ्या हातानें तिचे पंजे पकडून प्रमिलेकडे पाहत अर्जुन उभा राहतो. ]

प्रमि०:—( स्वगत ) काय विलक्षण यांचें धैर्य, केवढी ही अपूर्व शक्ति, आणि अशा स्थितीत देखील माझ्याकडे प्रेमानें पाहत आहेत !—ह्यांच्याकडेच एकसारखें पहावेंसं मला कां वाटूं लागलें ?

अर्जु०:—प्रमिले, तुझ्या वाणांनीं तो बाध घायाळ झाला, पण जिवंत निसटून गेला; माझ्या मनगटाच्या शर्चीतून निसटून जाण्याची ह्या वाधिणीची प्राप्ता नाहीं.—क्रूर बये, प्रमिलेनं जर प्रेमाच्या नजरेच्या ह्वाऱ्यानें तुला जिवंत सोडायचा हुकूम मला केला—प्रमिला माझ्याकडे विस्मयानें व प्रेमानें पाहते आहे, जा बये, तूं आलीस त्या पावलीं परत जा. स्त्रीजातीची आहेस; तुला सर्व क्रूरपणा माफ आहे; जा. [ वाधीण जाते. ]

प्रमि०:—( स्वगत ) त्या मनगटांना स्पर्श पुन्हा करावा असें मला कां बरें वाटतें ? प्रमिले, वारंवार शौर्याच्या मूर्तीकडे पाहत राहूं नकोस.—



प्रमि०—छान्याकडेच एकसारखे पहावेसें मला कां वाटूं लागलें ?

( पृ. ६८. )



माझा अहंकार, माझा गर्व, नाहीसा होत चालला का ? नको, प्रमिले तू त्यांच्याकडे पाहू नकोस.


अर्जु०:—प्रमिले तुझ्या धनुष्यापेक्षा माझ्या मनगटांत जरी अधिक शक्ति असली तरी तुझ्या भिवयांच्या धनुष्याचा प्रताप माझ्या मनगटाच्या शक्तीहून अधिक आहे.—तुझ्या धनुष्याचे मी दोन तुकडे जरी केले तरी तुझ्या नेत्रांतल्या बाणांनी मी तुझा बंदा गुलाम झालों आहे.

प्रमि०:—( स्वगत ) हे काय भलते भलते विचार या वेळी माझ्या मनांत एकाएकी उद्भवू लागले ! अगवाई हे माझ्याकडे पहात जवळ येत चालले ! प्रमिले, येथून तू पाय काढ नाही तर—हे स्वतः अर्जुनमहाराज तर नसतील ना ? मी पांडवांचा वकील आहे, असे त्यांनी माझी परीक्षा पाहण्याकरता सांगितले नसेल ना ?—चालले मन फार बहकत चालले !—नकोत हे विचार.—हे जवळ असल्यावर चलविचल होऊन मनाला नाही शांति मिळायची.—ह्यांची टाळाटाळी करून मला गुरुमहाराज सत्यमाया-माईचे पाय गाठले पाहिजेत.—असेंच करणार; ह्यांचे दर्शनच नको.

[ जाते. ]

अर्जु०:—अरे ही एकाएकी निघून गेली ! ही शिकार माझ्या हाती लागणार असे चिन्हही दिसू लागले आहे. तिच्या चेहऱ्यावर आतां निराळे विकार खेळू लागले आहेत. त्या वाघिणीला मी तशी जाऊ दिली, पण ज्ञीराज्याच्या ह्या सिंहिणीची शिकार केल्यावांचून हा अर्जुन राहणार नाही.

[ जातो, पडदा पडतो. ]



## अंक चवथा.

### प्रवेश पहिला.



मैत्रे०:—(स्वगत) ह्या दिग्विजयांत झालेल्या माझ्या अप्रतिष्ठेचा वचपा स्त्रीराज्यांत काढायला सांपडेल, ह्या आशेनें मी स्त्रीराज्यांत आलों; कांहीं पराक्रम करून दाखवावा म्हणून हें धनुष्य मागून घेतलें; पण याचा मला कांहीं उपयोग होत नाही. उलट माझ्या मानेवर हें एक जड जुं माल झालें आहे. खुंटीला धनुष्य अडकवावें, त्याप्रमाणें शिकारीत माझ्या गळ्यांत अर्जुनमहाराजांनीं हें पुन्हा अडकवलें आहे!—दुसरा एखादा मैत्रेय असता, तर या धनुष्याच्या भाराखाली चिरडून जाऊन रावणाप्रमाणें उताणा पडून रक्त ओकून मेला असता. पण मी पडलों वस्ताद, ह्या जंगलांत धनुष्याचें जुं आपल्या मानेवरचें हालत नाही असें पाहून, ह्या फराळाची चौकी सोडून मी बाहेर कोठेंच गेलों नाही.—ह्या धनुष्याचा उपयोग करून शिकार करण्याचे नाहीं न लागतां (गळ्यांतून धनुष्य काढून ठेवतो.) ह्या चौकीत बसून फराळाच्या कोठीत शिरून लाडवाकरण्यांची (फराळाचें खातो.) अशी शिकार करीत वेळ काढतों आहे.—अरे वा ! ही कोणाची स्वारी ! रूपमायेला ह्यांनीं वश करून घेतलें वाटतें !

[ मैत्रेय तसाच बसून राहतो, रूपमाया व पुष्पधन्वा बोलत बोलत चौकीजवळ येतात. ]

पुष्प०:—प्रिये रूपमाये, ह्या जंगलांत तुझ्या सहवासांत आमचे हे दोन दिवस कसे निघून गेले याचें मला भानही नाही !—खायला प्यायला छावणीकडे यायची इच्छाही झाली नाही !

रूप०:—प्रेमांत माणूस गुंगलें असलें म्हणजे त्याची भूक हरपते, तहान नाहीशी होते, आणि आपण जागे आहोंत कां निजलें आहोंत ह्याची देखील शुद्धि रहात नाही.

पुष्प०:—प्रेमी आणि तपस्वी ह्यांमध्ये काय भेद आहे?—प्रेमाच्या माणसाच्या सहवासाकरितां प्रेमी कंदमूलावर किंवा निरशनावर पाहिजे तितक्या दिवस गुजारा करतो.

रूप०:—तपस्याप्रमाणें नेहमीं जंगलांतल्या शण्यांच्या स्वच्छ पाण्यावर संतुष्ट होऊन दोन दोन दिवसांत प्रेमीजनाना दुसऱ्या कशाचें स्मरणही होत नाही.

पुष्प०:—तपस्यांना पर्णकुटिका तरी लागते; पण आम्ही हे दिवस सरस्वतीच्या शांत व थंड ओघांत जलक्रीडा करण्यांत किंवा लतांच्या सावलीखाली बसून प्रेमाच्या गोष्टी गुणगुणण्यांत घालवले !

रूप०:—आणि गाढ प्रेमालिंगनांत मग होऊन वृक्षाखाली कोठें आमच्या रात्री गेल्या याची आम्हांला आठवणही नाही !

पुष्प०:—इष्ट देवतेचें ध्यान करीत असतांना तपस्वी ज्याप्रमाणें सभोंवारच्या जगाला विसरून जातो, त्याप्रमाणें शिकारी प्रमिलामहाराणी किंवा अर्जुनमहाराज ह्या सर्वांना आम्ही विसरून गेलों.—रूपमाये, तुझ्या शिवाय जगांत मला दुसरें कांहीं दिसत नाही.

मैत्रे०:—पण मला सरकार दिसतातना !—मी तपस्वी आहे, प्रेमी नाही. प्रेम आंधळें असतें, तपश्चर्या डोळशी असते; एवढाच प्रेमी आणि तपस्वी ह्यांमध्ये भेद आहे, सरकार.

पुष्प०:—मित्रा मैत्रेया, तूं आलास म्हणून बरें झालें, नाहीतर प्रेमाच्या धुंदीतून आम्ही जागेच झालों नसतों.

मैत्रे०:—अजून तरी नीट जागे झालांत का ! अहो महाराज, मी नाही तुमच्याकडे आलों, तुम्हीच माझ्याकडे आलांत.

रूप०:—खरेंच महाराज, प्रमिलामहाराणीला चुकविण्याकरितां लांब लांब कोठें तरी भटकत असतांना, कोणच्याच गोष्टीची शुद्धि न राहून

आम्ही नेमके ह्या चौकीकडे आलों !—महाराणीसाहेबांची स्वारी इतक्यांत येथें यायची नाहीना !

मैत्रे०:—आतां येथें स्त्रीराज्यांतली एक देखील बाई फिरकायची नाही. मी त्याचा बंदोबस्त केला आहे.

पुष्प०:—कशा काय बंदोबस्त केला आहेस !

मैत्रे०:—ह्या चौकीतल्या फराळाच्या कोठीवर बुद्धिमती, वाग्मती, बायांची योजना शाली होती. त्या पुरुषराज्यांत पळून गेल्या; आणि बायकांची फळी फोडण्याचें श्रेय पुष्पधन्वामहाराजांना न मिळतां एका भिल्लाला मिळालें !

पुष्प०:—गळ्यांत धनुष्य अडकवून आपण कोणची कामगिरी बजावली, तें अगोदर सांगा.

मैत्रे०:—मी होय ! ह्या चौकीचें दार केलें बंद, आणि नाक धरून सरस्वतीच्या कांठीं बसलों स्नानसंध्या करित. सुकेनं व्याकूळ झालेली बाई आली की, लावली धुडकावून; जा दोन योजनें उत्तरेला महाराणीसाहेबांनीं तळ हालविला आहे, तेथें इथली कोठी गेली आहे. असें करून आतांपर्यंत पुरुषांशिवाय बायकांच्या पोटांत फराळाचा एक कणही जाऊं दिला नाही.—अशा रीतीनें स्त्रीराज्यांतल्या सगळ्या स्त्री-सेनेला उपासमार घालून वठणीला आणून स्त्रीराज्य जिंकण्याचें अर्जुन-महाराजांचें काम मी सोपें केलें आहे, हें धनुष्य गळ्यांत अडकवल्यापासून सेनापतीच्या युक्त्या व डावपेच मला आपोआप सुचूं लागले आहेत, असें नाही तुम्हांला वाटत ?

रूप०:—शत्रूच्या सैन्याची अन्नसामुग्री लुटण्याकरितां लहान लहान तुकड्या पाठवितात; तसें ह्या जंगलामध्ये बायकांचा उपासमार करण्याकरितां ह्या मेन्या खादांडाची योजना इकडून शाली होती वाटतें !

पुष्प०:—स्त्रीराज्य मोडण्याकरितां आम्ही स्त्रीराज्यांत आलों; ह्याचा सूड उगाविण्याकरितां तुम्ही सर्व बायका असें करा, पुरुषराज्य मोडण्याकरितां पुरुषराज्यांत चला, म्हणजे शालें.—मैत्रेया, आम्ही दोन

दिवस एकसारखे हिंडतों आहों, रूपमायेला थकवा वाटत असेल; तर आतां आपण सर्वजण या चौकींत विभ्रान्ति घेऊं.

[रूपमाया, पुष्पधन्वा, मैत्रेय चौकींत बसतात. प्रमिला प्रवेश करते.]

प्रमि०:—(स्वगत) तो खरोखर राजपुत्र असावा, असा मला का संशय येतो !—मनाला जसें आवडतें तसेंच खरोखर आहे, असें भासविण्याची हातोटी आशेला चांगली साधते.—प्रमिले, तो राजपुत्र असला, खुद्द अर्जुन असला, तरी तुला काय करायचें ? या प्रमिलेचें लग्न होणार आणि छीराज्य मोडणार, असें ऐकल्यावर गुरुमहाराज सत्यभामाबाई मला शाप देणार नाहीत का ? माझ्याकरितां ज्या रूपमायेनें पुष्पधन्वासारख्या राजपुत्राला शिडकारलें, त्या रूपमायेला अर्जुनाला वरून वीरपत्नीचीं सुखें भोगूं पाहणाऱ्या ह्या प्रमिलेनें कसें तोंड दाखवावें ? आपले बाप, आपले भाऊ, आपले नवरे ह्या सर्व पुरुषांना सोडून छीराज्य स्थापण्याच्या ईर्ष्येनें बुद्धिमती, वाग्मतीसारख्या ज्या तरुण मुलींनीं छीराज्याची सेवाचाकरी पतकरून हातांत तरवार धरली, त्या माझ्या सेनेंतल्या शूर वीर बाया, लग्नाचे सोहाळे उपभोगायला प्रमिला तयार झाली तर, क्रुद्ध झालेल्या वाधिणीप्रमाणें मला पकडून चावून खाणार नाहीत का ? पण क्रुद्ध झालेल्या सर्व वाधिणींना सहज लील्लेनें आवरून धरण्याचें सामर्थ्य तिकडच्या अंगांत आहे ! (बुद्धिमती, वाग्मती व वनराज येतात.) ह्या कोण ? बुद्धिमती, वाग्मती !—छीराज्याविरुद्ध खुद्द प्रमिला बंड करूं लागली आहे, असें समार्धांत पाहून सत्यमायामाईनें मला धरण्याकरितां त्यांना पाठविलें नाहींना ?—काय मी म्ह्यालें ! चोरट्या पापामुळे मन जितकें भिन्न होतें तितकें भिन्न दुसऱ्या कशानें होत नाहीं.—प्रमिले, तूं छीराज्याची धीट महाराणी आहेस—पण ह्यांच्या बरोबर हा पुरुष कोण ? माझ्या राज्यांत मला न कळतां पुरुषांचा प्रवेश !—चांडाळानो, अद्याप प्रमिलेचें लग्न लागलेलें नाहीं, अद्याप प्रमिला स्वतंत्र आहे.—हा मेला ह्यांच्याशीं काय बोलतो, तें येथें झाडाच्या आड उभें राहून नीट ऐकलें पाहिजे. [आड उभी राहते.]

बुद्धि०:—वनराज, ह्या चौकीच्या थलीकडे जवळच गुहेत गुरुमहाराज

प्रमि०:—अग सटव्यांनो, जिवंत बोलत आहां, आणि आंत कोणी नाही म्हणून मला सांगत आहा का ! असें दार फोडून—

[ दार जोरानें ठोठावते, मैत्रेय बाहेर येतो. ]

मैत्रे०:—आंत कोणी नाही.

प्रमि०:—कोणी नाही तर तूरे कोण मेऱ्या !

प्रमि०:—मी पुरुष आहे.—स्त्रीराज्यांत पुरुष म्हणजे असून नसून सारखेच, असले तरी नसल्यासारखेच, म्हणून आंत कोणी नाही, अशी सरकारला विनंति केली.

प्रमि०:—आणि तो लुगड्याचा पदर दिसतो आहे तो कोणाचा ! ए सटवे, चल ये अशी बाहेर.—मी तुला सांगतें आहे, प्रमिलामहाराणीचा तुला हुकूम आहे, माझ्या हुकुमाचा असा अपमान !—ह्या सटवीचें नाक कांपून धिंड काढली पाहिजे.

[ रूपमाया व पुष्पधन्वा हातांत हात घालून बाहेर येतात. प्रमिला चकित होऊन उभी राहते. रूपमाया व पुष्पधन्वा तिच्या-  
जवळ जातात. मैत्रेय पळून जातो. ]

पुष्प०:—पांडवांच्या लष्कराचा सेनापति हा पुष्पधन्वा आपल्या अर्धांगीसह स्त्रीराज्याच्या प्रमिलामहाराणीसाहेबांना प्रणाम करीत आहे.

[ रूपमाया व पुष्पधन्वा प्रणाम करतात. ]

रूप०:—( प्रमिलेच्या पुढें गुडघे टेंकून ) महाराणीसाहेब आपल्या नेत्रांतून खाली पडणारे हे अश्रु दुःखाचे नाहीतना ? आपल्या ह्या धाकट्या बाहिणीचा अपराध पोटांत घालून, स्त्रीराज्याच्या उत्कर्षासंबंधानें नाही, तरी इतर गोष्टीसंबंधानें, माझ्याशी प्रेमानें वागण्याइतकें सरकारचें अंतःकरण दयाळु नाही का !

प्रमि०:—रूपमाये, ऊठ, ऊठ.—तुझें कस्याण चिंतू का काय करूं हेंच मला समजत नाही.—ऊठ, ऊठ.—माझ्या तोंडून शब्दच निघत नाही. माझ्या पायाखालची ही पृथ्वी दुर्भंगते आहेसं मला वाटते, आणि सभोंवारची ही जड सृष्टि विरघळून ह्या आकाशांत मिसळून जाते आहेसं



प्रमि०—माझ्या हातून अविचार होईल.—जा—मला कांहीं वेळ एकशीलाच ह्या सर्व गोष्टींचा विचार करू दे. ( पृ. ७७ )

मला दिसते ?—रूपमाये, लहानपणीं तूं आणि मी एकेजार्गी खेळलों, सत्यमायामाईपार्शी लडिवाळपणानें नानाप्रकारच्या विद्या शिकलों, आणि तरुणपणीं एकाच मताच्या व एकाच विचाराच्या असल्यामुळें तूं आणि मी दोघीजणींनीं मिळून हें खीराज्य स्थापिलें.—रूपमाये, तुला योग्य असा पति मिळाला, मला समाधान आहे. पण खीराज्याच्या अभिमानामुळें माझ्या मनाला या वेळीं कष्ट होत आहेत; आणि रूपमायेनें—माझ्या लहानपणच्या खेळगडीनें—माझ्या तरुणपणच्या मैत्रिणीनें—माझ्या अर्ध्या शरीरानें—माझ्या अर्ध्या मनानें—माझ्या अर्ध्या जिवानें—

रूप०:—प्रेमाच्या सत्तेमुळें—

प्रमि०:—दुसऱ्या अर्ध्या जिवाला एका शब्दानेही कळूं न देतां पुरुषांचा सहवास पतकरला म्हणून माझा अभिमान ह्या माझ्या डोळ्यांतून अश्रुरूपानें गळतो आहे.—पूर्वीच्या एकेक गोष्टी आठवल्या—जा—

रूप०:—प्रेमपाशांत सांपडलें खरी—पण—

प्रमि०:—जा, एकमेकींना आम्ही दिलेली वचनें ध्यानांत आणली,—तूं नाइलाज होऊनच हें असें केलें असशील—जा—

रूप०:—माझ्यावर असें न रागावतां—

प्रमि०:—माझ्या हातून अविचार होईल.—जा मला कांहीं वेळ एकटीलाच ह्या सर्व गोष्टींचा विचार करूं दे.

रूप०:—असें मनाला वाईट वाटून घेऊं नका.

प्रमि०:—नको, काकुळतीच्या मुद्रेनें माझ्याकडे पाहूं नकोस.—प्रमिलेनें दुःखी होऊं नये—

रूप०:—प्रेमाच्या सुखाला का मुक्तां ?

प्रमि०:—प्रमिलेनें कष्टी होऊं नये,—

रूप०:—अभिमानाचे हे कष्ट थोड्या विचारानें फेंकून देतां येतात.

प्रमि०:—प्रमिलेचा अभिमान नाहींसा होतांना असह्य यातना प्रमिलेच्या जिवाला होऊं नयेत,—

रूप०:—आपणास यातना व्हाव्यात, असें मला कसें बरें वाटेल ?



प्रमि०:—अशी जर रूपमाये, तुझी इच्छा असेल, तर स्त्रीराज्याची स्त्रीसेना पुरुषांच्या फंदांत सांपडून नष्ट झाली म्हणून मला तोंडावर बजावणाऱ्या तुझ्या ह्या पतीला कांहीं वेळ माझ्या दृष्टीआड कर. जा-जा-इथून निघून जा. [रूपमाया, पुष्पधन्वा जातात.]

प्रमि०:—(स्वगत) मनांतल्या मनोराज्यासारखी दोन दिवसांत माझ्या स्त्रीराज्याची वाताहात व्हावीना ? पार्वतीमाईने स्त्रीराज्य स्थापिलें, पुरुषांपैकीं हजारो वीरांना धूळ चारली, पण अखेरीस स्त्रीजात चंचल मनाची असते असा आम्हां बायकांच्या नांवाचा बभ्रा व्हावा म्हणून एका जोग्याच्या नादीं लागून ती फसली !—रूपमाये, तूं एवढें तरी बरें केलेंस तुझ्या रूपाला, तुझ्या शौर्याला, तुझ्या सद्गुणाला साजेलसा पुरुष पाहून त्याच्या हातून तूं आपल्या प्रातिज्ञाचा भेग करून घेतलास.—त्या विचाऱ्या वागमतीला तिची मर्जी पाहून गुलामाप्रमाणें वागणारा पुरुष मिळाला; पण रूपमाये, तुझा पती तुझ्या इच्छेप्रमाणेंच वागेल अशी तुझी खात्री आहे का ? बायकांपासून ह्या पुरुषजातीला जोंपर्यंत सुख होत असतें, तोंपर्यंत हे बायकांचीं अर्जवें करतात; पण रूपमाये, आजचा हा सुखाचा दिवस निघून गेल्यावर तुला बटकीप्रमाणें तो उद्यां वागवूं लागेल याची वाट काय ? गुरुमहाराज म्हणतात त्याप्रमाणें हे मेले पुरुष आपमतलबी असून बायकांकरतां स्वतःच्या सुखांत तिळभरही कमी पडलेलें ह्यांना खपायचें नाही.—पुरुष जर स्वार्थसाधु नसते, तर, तर,—काय ? नाही, नाही; रूपमायेप्रमाणें मीही माझे बदनाम करून घेणार नाही. [जाते.]

### प्रवेश दुसरा.

स्थळ—जंगल.

[जंगली गांजाची चिलीम हातांत घेऊन प्रवेश करतो.]

जंग०:—(गांजा मळून भरून छापी लावून विस्तवाशिवाय ओढून)



जंग०—थु: तुइया जिनगीवर जंगल्या, गांजाच्या डोक्यावर इस्तूव कुठं हाय !  
( पृ. ७९. )

आं इचमन ह्या गांजाचा अंमलबी चढत नाही.—त्येकान हिरवा पाचोळा देऊनश्यानी फसवल नव्ह का ? (पुन्हा चिलीम ओढून) कायबी न्हाई !—गांजाचा अंमल दारूवानी बायकी नव्ह.—गांजा मर्द हाय मर्द.—घोड्याच्या रिकिर्वात येक पाऊल ठेऊनश्यानी दम मारावा, आन दुसरा पाय रिकिर्वात जातुया न जातुया तोंच चढला अंमलाच्या घोड्यावर. (दम मारून) काय बी न्हाई—कायबी न्हाई ! कायर मर्दा, असा न्येमळा कशापार्यी झाला हैस ? (दम मारून चिलीम तपासून) थूः तुझ्या जिनगीवर जंगत्या, गांजाच्या डोक्यावर इस्तूव कुठ हाय ! गांजा मर्द खरा, पन जहाल इस्तवाविगर गांजा मवाळ भांग होतुया अन त्येचा अंमल बायावानी पोचट !—आं हाथ इस्तूव न्हाई, हेबी तुला उमगू न्हव !—हात इस्तूव कसा गवसल ? ह्या कोन बया येत्याती ह्यांच्याजवळ इस्तूव मागूंया.

[स्थिरमाया व रुद्रमाया प्रवेश करतात.]

स्थिर०:—गडे रुद्रमाये, जंगलामध्ये प्रमिलामहाराणीसाहेबांचा पत्ता लागत नाही, आणखी सेनापति रूपमाया पुरुषराज्यांत निघून गेल्या, ही आत्तांची वदी ऐकून मला कसेसेंच वाटतें आहे.

रुद्र०:—मला वाटतें, आमच्या महाराणीसाहेबांनीं अर्जुनाशी लग्न करण्याचा मनांत बेत ठरविला असावा. आणि म्हणून रूपमाया सेनापतीसाहेब लग्नाचें बोलणें ठरविण्याकरितां पुरुषराज्यांत गेल्या असाव्यात.

स्थिर०:—असें झालें असलें, तर त्यांत कांहीं वाईट नाही.

रुद्र०:—घरांत पुरुष जर बायकांचें शुलाम होऊन रहायला तयार असले आणि जनांत त्यांनीं नवरेपणा मिरविला, तर त्यांत बायकांचें तरी काय वेचतें ?—अगवाई ! खरेंच प्रमिलामहाराणीसाहेबांनीं लग्नाचा बेत केला असला पाहिजे; नाहीतर इतक्या धिटाईनें हा पुरुष स्त्रीराज्यांत—कोणरे तूं ? कोण तूं ?

जंग०:—हार्ती घेउनिया गांजाची चिलीम ! शंकर मोलांनायाचा हा मुनीम । दारोदार हिंडतसे, इस्तूव द्या हो बायांनो ॥

स्थिर०:—अरे कोण तूं ? तुझें नांव काय ? ह्या स्त्रीराज्यांत कां आलास ?

जंग०:—हार्ती घेउनिया—(पूर्वोक्त)

स्थिर०:—गडे रुद्रमाये, ह्या गांजेकसाला कैद करून सर्व बातमी ह्याच्यापासून काढली पाहिजे.

रुद्र०:—आज्ञा सरकार. (टाळी वाजवून खून करिते. दोन सशस्त्र स्त्रीसैनिक येतात.) ह्याला गिरफदार करा. (जंगल्यास धरितात.) कोण तू ? स्त्रीराज्यांत कां आलास ?

जंग०:—ह्या इस्तुवाच्या पार्थी माझ्यावर हा वंगाळ वखत आला नव्हका ? शंकर भोलानाथाबांनी समद्या गांजेकसांनीं समशानांत वसावं, मंग इस्तुवाची चंगळ ! नाहींतर इचिभन शंकराबांनी मला इस्तुवाचा तिसरा डोळा असता, तर येवाना ही चिलीम फुकल्याबिगर राहती ?—ए बायांनो, इस्तूव द्या इस्तूव, उगीच कशापार्थी धरल्या जन् !

रुद्र०:—तू येथे कशासाठी आलास तें सांग, मग तुला विस्तव देऊं.

जंग०:—कशापाई ! आमच धनीसाब बनराज हात आल्याती नव्ह का ? धनीसाबास्नी चिलीम तयार करणारा ह्यो जंगल्या नव्ह का ? धनीसाब मला काय म्हनत्यात 'बुद्धिमती, वाग्मती, आन संमद इस्तरी सैन्य त्येच्या माग लागूनश्यानां येत्याती.' फितुरी बायास्नी, आन करालमाया, पस्पती, समद्या समद्यास्नी घेऊनश्यानी धनीसाब येत्याती. म्हनूनश्यानी गांजा मळून घ्येऊन मी हातच ह्या झाडाखाली वाट बघत बसलुया नव्ह का ? इक्त्यामंदी धनीसाब यावं तर रात अहली आन म्या पहिली चिलीम फुंकली नव्ह का ? आन काय मुताटकी शाली, रातबी कोनी चोरून नेली—आन इस्तूवबी कोनी चोरून नेला—नव्ह का ? दीन कासराभर वर आल्यावर रात चोरून न्येनारा कोन त्ये माझ्या ध्येनांत आलं पन इस्तूव चोरनारा कोन ह्ये उमगना; इक्त्यामंदी आपुन समद्या आवा आल्या नव्ह का ? तवा म्हनतुया जंगल्याला सोडूनश्यानी बण्याबोलांनं इस्तूव द्या, न्हाईतर धनीसाब तुम्हास्नीवी पुरूसराज्यांत पळवून नेत्याल.

रुद्र०:—काय रे, तुझा मालक बनराज ह्याला स्त्रीराज्यांत कोणी पाठविलें ?

जंग०:—श्वेतकेतुमहाराजांनी. त्यांतलं इंगित आमच्या धनीसाबास्नी संमद ठाव हाय.—पांडवसेना इस्तरी राज्यांत घुसलीया. जंगल संमद घ्येरलया—इस्तरीसेनाबी फितुर झालिया.—आन इस्तरीराज पान्यामंदी ढकललेल्या ढेकळावानी पांडव सर्मिदरांत कवा विरगळतया म्हनून श्वेतकेतुमहाराजावानी ह्यो जंगल्याबी गांजा वढत वाट वघतुया.

रुद्र०:—ह्या जंगल्याला घेऊन चला. विस्तव वगेरे काय पाहिजे तें ह्याला द्या. जा जंगल्या, आम्ही परत आस्यावर तुशी चौकशी करून तुला सोडून देऊं.

जंग०:—इस्तूव दिल्यावर संमद गुपित सांगन. धनीसाब म्हनत व्हत, अर्जुनमहाराज कवा पर्मिला रानीला इस्तरीराज्यांतून बाहेर उचलून न्येत्याल न्येम न्हाई म्हनूनश्यानी.

स्त्रीसै०:—चल, चल चौकींत. आम्ही विस्तव देतों, चल.

[ स्त्रीसैनिक व जंगल्या जातात. ]

स्थिर०:—गाडे रुद्रमाये, ह्या जंगल्याच्या सांगण्यावरून शिकारीला गेलेलें स्त्रीसैन्य उघळलेलें दिसतें; आतां पुढें कसें करायचें ?

रुद्र०:—मला असें वाटतें, आपण पुन्हा राजधानींत जाऊन तेथील सारें सैन्य बरोबर घेऊन जंगलांत परत यावें, आणि तसाच प्रसंग आला तर पांडवसेनेशीं लढण्याच्या तयारीनें जागा धरून बसावें.—माझ्या जबळच्या बाया घेऊन मी प्रमिलामहाराणीचा शोध काढितें आणि राजधानींतली स्त्रीसेना विघडली नाहीं, आम्ही लढाई करायला तयार आहों, अशी त्यांना विनंति करितें.

स्थिर०:—हा विचार ठीक आहे. चल, आपण त्याच उद्योगाला लागूं.

[ जातात. ]



## प्रवेश तिसरा.



स्थळ—सरस्वतीनदीचा पूल.

[ प्रमिला प्रवेश करिते. ]

प्रमि०:—प्रेमानें मनांत एकदां घर केलें, म्हणजे सर्व मनावर व शरीरावर त्याची सत्ता सुरू झालीच ! प्रेम मनांत उत्पन्न झालें आहे हें समजण्याबरोबरच त्याचा चोहोंकडे अंमल बसला आहे असें आढळून येतें. पाहिजे तर सर्व सत्ता एकदम कबूल करा, नको तर कांहींच नको, असा आपलाच हेका चालविण्याची शैली प्रेमाप्रमाणें दुसऱ्या कोणच्याही जुलमी राजाला साधत नाही. ह्याला तडजोड माहीत नाही, सबलती ह्याच्या जुलमी राज्यांत मिळत नाहीत, आणि दुसऱ्यांचे हक ह्याच्या पायाखालीं तुडविले जातात; उलट ह्यानें गांजलेल्या दुःखितांच्या वेदनांमुळेच ह्याच्या सत्तेला भरती येते.—गुरुमहाराज, माझ्या मनांतला हा प्रेमाचा रोग समूळ जर तुम्हाला उपटून टाकतां आला—अगवाई, ही कोण येते आहे ! रुद्रमाया !—राजधानी सोडून येथें कां आली !

[ रुद्रमाया प्रवेश करिते. ]

रुद्र०:—मुख्य प्रधान स्थिरमाया ह्यांनीं सरकारला प्रणामपूर्वक विनंति करण्याकरितां मला पाठविलें आहे.

प्रमि०:—कोणची विनंति करायची आहे !—पांडवसेनेंतला एखादा रथी तूं मनानें बरला आहेस का ! आपल्या पतीच्या हातांत हात घालून माझ्यापुढें येऊन मला नमस्कार करून पुरुषराज्यांत जाण्याची परवानगी तुला पाहिजे आहे का ! बोल, रुद्रमाये बोल, तुझी विनंति काय आहे ती बोल.

रुद्र०:—विनंति इतकीच आहे कीं, खेतकेतु महाराजांच्याकडून बनराजाचा नोकर म्हणून एक गांजेकस आपल्या राजधानींत शिरला.

राजधानींतल्या सर्व स्त्रीसेनेपुढें तो गांजेकस असें बरळला कीं,—मला तें कांहीं खरें वाटत नाहीं,—स्थिरमाया मुख्य प्रधानजी ह्यांचेंही मत माझ्या-प्रमाणेंच आहे,—पण त्याच्या बरळण्यानें सर्व स्त्रीनेंत चलबिचल झाली आहे.

प्रमि०:—तो काय बरळला ! कोणची बातमी त्यानें स्त्रीसेनेंत पिकविली !

रुद्र०:—सरकारविषयी आणि रूपमाया सेनापतिसाहेबाविषयी—

प्रमि०:—रूपमायेविषयी तो काय बरळला ! रूपमाया पुरुषराज्यांत निघून गेली असून—

रुद्र०:—हो, हीच बातमी त्यानें सर्व स्त्रीराज्यांत सांगितली. स्त्रियांच्या व बातम्यांच्या खरेपणाविषयी पुरुष-दुर्जन उरत असले, तरी बायकांना स्वतःचा व बातम्यांचा खरेपणा तेव्हांच पटतो. सेनापति रूपमाया पुरुष-राज्यांत गेल्या असून सरकारस्वारीकरतां वर म्हणून पांडवसेनेपाशीं अर्जुनाची मागणी करणार आहेत, अशी खाली सर्व स्त्रीसेनेनें स्वतःच्या मनाची करून घेतली आहे. अशा रीतीनें वराची मागणी केल्यानंतर अर्जुनाला स्त्रीराज्याच्या हवाली करायला जर पांडवसेना तयार झाली नाहीं, तर पांडवसेनेशीं युद्ध करून आमच्या सैन्यांतल्या प्रत्येक बाईनें एक एक वर पांडवसेनेंतून खेंचून स्त्रीराज्यांत आणण्याची प्रतिज्ञा केली आहे. गांजेकसानें पिकवलेल्या बातमीमुळे स्त्रीसेना अशी खवळलेली आहे खरी; पण माझा व प्रधानजी स्थिरमाया ह्यांचा विश्वास ह्या बातमीवर बसत नाहीं. म्हणून ह्या सर्व हकीकतीसंबंधानें सरकारला विनंति करून सरकारची आज्ञा ऐकून घेण्याकरतां सरकारच्या दर्शनाला मी आले आहे.

प्रमि०:—रूपमाया पुरुषराज्यांत गेली ही बातमी खरी आहे.

रुद्र०:—अगबाई ! खरेंचका रूपमाया सेनापति उठून गेल्या ! ह्यांना जर असें बाहेरच्यापैकीं व्हायचें होतें, तर स्त्रीराज्यांत कशाला आल्या कोण जाणें !

प्रमि०:—पुण्यधन्यासारखा तिला पति मिळाला, ती आपल्या पतांच्या घरी रहायला गेली, ह्यांत तुला कसलें एवढें आश्चर्य वाटतें !

रुद्र०:—( स्वगत ) अर्जुनमहाराज प्रमिलेला केव्हां नेतील ह्याचा नेम नाही असें जंगल्या म्हणत होता; तेंही खोटे नसावें !

प्रमि०:—कायग, कसला एवढा विचार करते आहेस ! तुला जर पुष्पधन्यासारखा तुला आवडणारा नवरा मिळाला असता तर तूं काय केले असतेस !

रुद्र०:—मी त्याच्या घरीं न जातां त्याला माझ्या घरीं आणून गुलाम करून ठेविला असता ! मी नाहीग वाई कोणा मेल्या पुरुषांच्या घरीं नांदायला जायची ! राजधानींतल्या सर्व सेनेला मी अशी ताकीद दिली आहे कीं, सरकारस्वारीनें अर्जुनमहाराजांना स्त्रीराज्यांत नांदायला आणल्यावर पाहिजे तर प्रत्येकीनें एक एक—

प्रमि०:—रुद्रमाये तूं, स्थिरमाया, व राजधानींतली स्त्रीसेना ह्यांनीं मिळून एक एक नवरा पकडून आणण्याचा हा बेत कसा व कां केला, ही सर्व हकीगत नदीपलीकडच्या गुहेंत जाऊन गुरुमहाराजांना निवेदन कर; आणि गुरुमहाराज काय म्हणतात तें ऐकून घे. अर्जुनाचा वकील येथें इतक्यांत येणार आहे; तो आल्यावर त्याला घेऊन मी गुरुमहाराजांच्या दर्शनाला येणार आहे, अशीही वदां पोचीव.

रुद्र०:—आज्ञा सरकार.

[ जाते. ]

प्रमि०:—माझ्या धनुष्यावर पांथ देऊन त्याचा भंग करून माझा अपमान केला, ह्या अपमानाची भरपाई झाल्याशिवाय मी तुमच्याशीं एक शब्द देखील बोलायची नाही, असें मी त्या वकीलाला मघाशीं वजावले. थोड्या वेळानें येतो असें सांगून निघून गेला, तो अद्याप कां बरें आला नाही ? —प्रमिले, त्यानें लवकर परत यावें अशी तुला उरकंठा कां झाली आहे ?—माझ्या अपमानाबद्दल त्यानें किती जरी नाकधुच्या काढल्या, तरी त्यानें आपलें नांवगांव सांगितल्याशिवाय मी त्याच्याशीं एक शब्द देखील बोलायची नाही.—आणि वाई त्यानें आपलें नांव अर्जुनमहाराज असें सांगून माझ्या मनांतला संशय खरा केला,—तर—तर—गुरुमहाराजांच्या पुढें त्याला



नेऊन त्यांच्याकडून त्याची फजीती करून गुरुमहाराज माझ्या मनांतला प्रेमांकुर आपल्या ज्ञानाग्नीनें जाळून टाकीपर्यंत मी त्यांच्याकडे पहायचीच नाहीं.—अगवाई ! हा तो आलाच.—हा हातांत धनुष्य घेऊन आला आहे. हें धनुष्य म्हातान्या भैत्रेयाच्या गळ्यांत अडकवलेलें मी पाहिलें होतें. माझ्या भंग केलेल्या धनुष्याच्या ऐवजी हें धनुष्य मला नजर करून माझीं अर्जवें करण्याचा स्वारीचा बेत दिसतो ! हा आपलें खरें नांवगांव सांगेपर्यंत मी ह्याच्याशीं एक शब्द देखील बोलायची नाहीं.

[ अर्जुन धनुष्यासह येतो. ]

अर्जु०:—( स्वगत ) कुरुक्षेत्राच्या रणाङ्गणावर कौरवांच्या कित्येक योद्ध्यांच्या गळ्यांत जें धनुष्य अडकवून त्यांना जवळ ओढून जीवदान मागायला मी भाग पाडलें, त्याच ह्या धनुष्यांत प्रमिलेला पकडून, तिच्या प्राणांचा मी नाथ झाल्याशिवाय राह्याचा नाहीं.—जगांतल्या सामान्य तरुणी हिऱ्यांची किंवा मोत्यांची माळ नवऱ्यानें घातली असतां त्याच्या चरणीं आपलें जीवितसर्वस्व अर्पण करायला तयार असतात; पण प्रमिलेसारख्या शूर तरुणीपुढें वायिश्रयाच्या वेळीं ह्याच दागिन्याची भेट ठेविली पाहिजे.—अरे वा ! प्रमिला तर येथें माझी मार्गप्रतीक्षा करीत उभी आहे.—ह्या नजरनजराण्यावर तिची दृष्टि गेली, कीं लागेल आपो-आप माझ्याशीं गोडीगुलावीनें बोलायला.—वा धनुष्या ! माझ्या वतीनें बोलण्याचें काम तूं केले पाहिजेस; तुझ्यावर सर्व भिस्त ठेवून मी तोंडांतून एक शब्दही काढणार नाहीं.

[ प्रमिलेच्या किंचित् जवळ जाऊन प्रमिलेकडे टक लावून पाहत

उभा राहतो. प्रमिला तोंड फिरवून उभी राहते, पण वर-

चेवर धनुष्याकडे व अर्जुनाच्या नजरेकडे पाहते. ]

प्रमि०:—( स्वगत ) कांहीं झालें तरी मी अगोदर बोलायची नाहीं.

अर्जु०:—( स्वगत ) थोडा दम धरला पाहिजे; म्हणजे हिचा ताडा नाहीसा होऊन आपोआप वोलू लागेल.

प्रमि०:—( स्वगत ) हा अर्जुन आहे का ! विचारूं का मी ह्यांना

ह्यांचें नांव ?—मना स्वतः गोंधळून जाऊन मला ह्या वेळीं फशी पाडूं नकोस. नाहीच मी ह्यांच्याशीं बोलायची. ( अर्जुन टक लावून पाहत उभा राहतो. ) ( उघड ) असें निर्लज्जासारखें माझ्याकडे टक लावून पाहत कां उभे राहतां ? तुम्ही माझी पुष्कळशीं अर्जवें केल्याशिवाय तुम्हाला एक प्रश्नही मी विचारायची नाही, हें तुम्हाला माहीत नाही का ?

अर्जु० :—प्रमिले, तूं मला प्रश्न विचारण्यापूर्वीं तुझ्या व माझ्या डोळ्यांचें संभाषण एकदांचें संपून जाऊं दे. मन चंचल होऊं देऊं नकोस.—स्थीर, समाधिस्त असल्यासारखी दोघांचीही दृष्टि एकमेकांच्या ठिकाणीं खिळून स्तब्ध राहूं दे.—अशी गोंधळून जाऊं नकोस. मला पक्कें माहीत आहे तुझें प्रेम माझ्यावर आहे. हिमाचलासारखी स्थीर हो. अभिमानाला ह्या प्रेमसमाधीचा भंग करूं देऊं नकोस. प्रेमामुळें माझा अहंकार नाहीसा होऊन तुझ्या तोंडून निघणारे हुकुमाचे शब्द शेलून धरण्याकरितां ह्या तुझ्या दासानें तुझ्यापुढें गुढघे टेकले आहेत. ( गुढघे टेकतो. ) विचार, मला कोणचा प्रश्न विचारायचा असेल तो विचार.—मन मोकळें करून आशा कर. मीं काल तुझें धनुष्य पायाखालीं तोडून मोडून कां टाकलें, असा रागाचा प्रश्न तुझ्या मनांत विचारायचा आहे ? होय ना ? हो, असेंच.—( उठून ) अग, ज्या धनुष्यानें तुझ्या कोमल हातांना लष्करी काम करायला लावलें त्या धनुष्याला मी पायाखालीं तुडविल्याशिवाय कसा राहीन ? मीं ज्या वेळीं तें धनुष्य पायाखालीं तुडवून त्याचा भंग केला, त्या वेळींच चापधर प्रमिलेचा अवतार संपला. तुझा बंदा सेवक तुझ्या सेवेला हजर असतांना आतां ह्यापुढें तुला धनुष्याची काय जरूरी आहे ?—अलंकार म्हणून हौसेकरतां तुला धनुष्य जर पाहिजे असेल तर ह्या धनुष्याचा स्वीकार कर. ( धनुष्य पुढें टाकतो. ) प्रमिले, हें धनुष्य उचलून घेऊन ह्या धनुष्याप्रमाणें माझ्याही विश्रांतीचें स्थान तूं हो. हें, उचल धनुष्य, उचल; प्रेमाची साम्राज्यसत्ता कबूल करण्यांत कोणचा अपमान आहे ?

प्रमि०:—लढाईत जिंकलेल्या वीरांचे धनुष्यबाण हिसकावून घेण्याची मला संवय आहे.

अर्जु०:—मी झालों तरी पराभूत झालेलाच तुझा दास आहे. माझे धनुष्य हातांत घेण्यांत तुला कमीपणा नाही.

प्रमि०:—हिसकावून घेतलेल्या धनुष्यांना मी पायाखाली तिरस्कारानें तुडवीत असते.

अर्जु०:—पण स्वतःच्या धनुष्याला तूं कांहीं पायाखाली तुडवीत नाहीस !

प्रमि०:—हें कांहीं माझे धनुष्य नाही.

अर्जु०:—माझे म्हणजे तुझेंच धनुष्य आहे.

प्रमि०:—काल बरें आपण माझे धनुष्य पायाखाली तुडवलें !

अर्जु०:—कालची प्रमिला माझी कोणी नव्हती, पण आतांची प्रमिला माझी—

प्रमि०:—खबरदार तुम्ही मला एव्हांशीच आपली म्हणाल तर. हें तुमचें धनुष्य पायाखाली तुडवल्याशिवाय माझ्या मनाचें—समाधान न्हायचें नाही.

अर्जु०:—तरुणीच्या लाथेचें ताडन तरुणांना प्रिय असतें; पण हें धनुष्य फार पुरातन आहे.—शिवाय तुझा नवरा धनुर्धारी असूं नये, असें कां तुला वाटतें ?

प्रमि०:—पुरुषांत व बायकांत कांहीं अंतर असूं नये असेंच माझे मत आहे.

अर्जु०:—तुझ्यांत व माझ्यांत कांहीं अंतर असूं नये असेंच माझे झालें तरी म्हणणें आहे.

[ प्रमिला धनुष्य लाथडण्यास पाय उचलते. लाथडण्यापूर्वी अर्जुन धनुष्य उचलून घेतो. प्रमिला जमिनीवर पाय आदळते, व अर्जुन तिच्या गळ्यांत धनुष्य अडकवून आपल्याकडे ओढून घेतो. ]

अर्जु०:—आतां मला समजलें, तूं इतकी कां रागावलीस तें. ह्या धनुष्याची माळ तुझ्या गळ्यांत घालून तुला माझी अर्धांगी—माझ्या बरो-

बरीची—करण्याचें सोडून तुझ्यापुढें मी धनुष्य ठेविलें, ह्या माझ्या चुकी-बद्दल रागानें पाय हापटलेस ना ?

प्रमि०:—सोडा मला; मला गुरुमहाराजांकडे जाऊं द्या.

अर्जु०:—ह्या धनुष्याच्या दोरीनें माझ्याशीं बांधल्या गेलेल्या प्रमिलेनें मंगलकारक माळ गळ्यांत पडण्याबरोबर प्रथम गुरुमहाराजांना नमस्कार करून त्यांचा आशीर्वाद घेतला पाहिजे, हें अगदीं योग्य आहे.

प्रमि०:—काय पुरुष अपमतलबी पहा, आपल्या पाशांत बायकांना असें पकडून—नका मला असें आपल्याकडे असे ओढूं—त्या पहा, गुरुमहाराज सत्यमाया इकडेच येत आहेत—त्यांनीं मला असें पाहिल्यावर त्या काय म्हणतील ?—असें ओढूं नका गडे जवळ.—

अर्जु०:—मी तुझ्या गळ्यांत घातलेली ही माळ सत्यमायेनें पहावी अशी तर माझी मनापासून इच्छा.—ज्यानें गळ्यांत माळ घातली त्याच्या-पासून का बायका दूर होत असतात !

प्रमि:—गुरुमहाराज खरोखर आल्या जवळ, असें ओढूं नका गडे.  
[ सत्यमाया पुलावर येते. ]

सत्य०:—प्रमिले, काय तुझें धाडस हें ! ह्या मेल्याच्या चापाची दोरी तुझ्या गळ्याला ! अग, ती दोरी तुझ्या स्वातंत्र्याचा प्राण घेत आहे वरें प्राण ! तूं आपखुषीनें जर ह्या मेल्याच्या जाळ्यांत सांपडली असशील, तर तुझें दर्शनही मला नको. मी ह्याच पावलीं परत जातें.

अर्जु०:—सत्यमायाबाई, ज्यांचा मतलब एक झाला, ज्यांच्या आशा, निराशा, सुखदुःख, इच्छा, महत्वाकांक्षा, एकांत एक गुंतल्या गेल्या, मानवाला परम पदाला नेऊन सोडणाऱ्या ज्यांच्या धर्मकल्पना एकजागी सांगडल्या गेल्या, त्यांना निरनिराळीं शस्त्रास्त्रें घेऊन काय करायचें आहे ? हिच्या धनुष्याचा भंग करून मी माझें धनुष्य हिला असें अर्पण केलें आहे.

सत्य०:—पहाग बाई, कसा अपमतलबी आहे. प्रमिले, ह्या वात्र-दाच्या बटवटीनें फसून जाऊन तूं पुरी ह्याच्या फासांत सांपडली आहेस. मी येऊन ह्याच्या फासांतून तुला सोडवूं का !



प्रभि०—महाराज, तें धनुष्य उचलून घ्या. मुन्महाराज त्याचा अपमान  
केल्यानचून राहणार नाहीत. (पृ. ८९.)

अर्जु०:—प्रमिले, तुझ्या व माझ्या प्रेमकलहांत हिला मध्ये पडूं देऊं नकोस. तुला असली माळ घालण्यांत माझा अपमतलव आहे असें जर तुला वाटत असेल तर ही मी तुला सोडून दिली ( धनुष्य काढून घेतो. ) हें धनुष्य मी तुझ्यापुढें असें टाकतों. ( धनुष्य पुढें टाकतो. ) तुझ्या मनांत जर माझ्याविषयी प्रेम उत्पन्न झालें नसेल, तर हें धनुष्य पाया-खाली खुशाल तुडव. माझ्याविषयी तुझ्या मनांत जर खरोखर तिटकारा आला असेल तर ह्या सत्यमायेच्या देखत—

सत्य०:—तुडव तुडव तें धनुष्य पायाखाली तुडव.—काय ह्या मेळ्याचें धनुष्य पायाखाली न तुडवतां तूं स्तब्ध उभी राहिलीस ! मी स्वतः येऊन तें धनुष्य पायाखाली तुडवतें.—प्रमिले येऊं मी !

प्रमि०:—महाराज, तें धनुष्य उचलून घ्या. गुरुमहाराज त्याचा अपमान केल्यावांचून रहाणार नाहीत.

अर्जु०:—ह्या धनुष्याचा अपमान होऊं नये अशी प्रमिलेची इच्छा असल्यावर कोणाची शक्ति ह्याला पायाखाली तुडवते तें पाहूं दे.

सत्य०:—प्रमिले, तें धनुष्य व त्या धनुष्याचा मालक तो मेला पुरुष ह्याचेंपासून बायकांना कांहीं फायदा व्हावयाचा नाही.—खुशाल तें धनुष्य पायाखाली तुडव.

अर्जु०:—प्रमिले, तुझ्याकरितां जर मी प्राण द्यायला धांवलों नाही, तुझ्या संरक्षणाकरितां जर ह्या धनुष्यावर बाण चढला नाही, तर ह्या धनुष्याचा व माझा काय उपयोग ? तूं हुकूम कर तूं सांगशील त्या ठिकाणीं तुझ्याकरतां प्राण खर्ची घालायला मी तयार आहे.

सत्य०:—हा आपल्या गोड भाषणांनीं प्रमिलेच्या मनांत मोह उत्पन्न करतो आहे. प्रमिले, ह्याचें धनुष्य पायाखाली तुडवण्याकरतां ही मी आलें पहा.

[ पुलावरून येत असतां पूल पडून नदीत पडते. ]


प्रमि०:—अगबाई ! सरस्वतीच्या प्रचंड प्रवाहांत गुरुमहाराज वाहत चालल्या ! कोणी तरी ह्यांना वर काढा हो.

अर्जु०:—बायकांकरतां पुरुष नेहमीं संकटांत अशी उडी घेतात.

[ नदींत उडी टाकतो. ]

प्रमि०:—पुरुषांनीं बायकांकरितां संकटांत उडी घेतली असतां संकटाच्या तीरावर बायका स्वस्थ कशा उभ्या राहतील ?

[ उडी टाकते. ]



## अंक पांचवा.

### प्रवेश पहिला.



स्थळ—जंगल.

[ प्रमिला व सत्यमाया येतात. ]

सत्य०:—प्रमिले, सरस्वती नदीच्या भयंकर प्रवाहामध्दें वाहत जात असतांना आदिमायेनें तुला व मला वांचविलें, ह्यांत त्या आदिशक्तीचा कोणता हेतु असावा असें तुला वाटतें ?

प्रमि०:—गुरुमहाराज, पूल पडून आपण ज्या वेळीं सरस्वतींत वाहून गेलां, त्या वेळीं माझ्या विनंतिवरून त्या वीर पुरुषानें नदींत उडी घेतली आणि त्याला मदत करण्याकरतां.मीही त्याच्या मागोमाग नदींत उतरलें; गुरुमहाराजांचा जीव वांचवावा म्हणून सरस्वतीच्या पुण्योदकांत आम्ही दोघांनीं टाकिलेल्या उड्यामुळें आमच्या आयुष्यांचे प्रवाहही एकत्र व्हावेत, असा जगन्मातेचा हेतु दिसत नाही कां ?

सत्य०:—हें भलतेंच ब्रह्मज्ञान तूं मला शिकवावेंस म्हणून का मी तुला त्या झोंपडींतून येथें घेऊन आलों ? अग त्या मेल्या घटिंगणानें उडी टाकली नसती तरी का आम्ही मरणार होतो ? स्त्रीराज्य ज्या हेतूनें आम्ही स्थापिलें तो हेतु आमच्या डोळ्यादेखत तडीस जावा, म्हणून सरस्वतीच्या संकटांतून आमची मुक्तता झाली आहे समजलील ?

प्रमि०:—असैं असतें तर त्या वीर पुरुषाच्या हाताचा आश्रय सरस्वतीला साक्षी ठेवून मला कां घ्यावा लागता ?

सत्य०:—अग तुझ्या मनाची परीक्षा व्हावी म्हणून ?—पुरुषांसंबंधाचा



आपला द्वेष अशाही प्रसंगी जर तुला दाखवितां आला, तर स्त्रीजातीचा उद्धार करावयाला तूं खरोखर लायक आहेस, असें ठरेल.—प्रामिले, तो मेला घटिंगण आम्ही झोंपडीत स्वस्थ विसावा घेत आहों असें पाहून आपणही वृक्षाच्या दाट छायेत दोन प्रहरच्या सूर्याच्या तीक्ष्ण किरणांपासून आपलें रक्षण करीत स्वस्थ निजला आहे. प्रामिले, तो जागा झाला म्हणजे त्याला समजलें पाहिजे की, स्त्रीराज्याच्या महाराणीला पुरुषाच्या असल्या सहायाची कांहींच किंमत वाटत नसून ह्या पुढेंही पुरुषांच्या मदतीची प्रामिलेला अपेक्षा नाही.—ह्याला असेंच जंगलांत सोडून निघून गेल्या-शिवाय स्त्रीस्वातंत्र्याची ध्वजा फडकविल्याचें श्रेय स्त्रियांना मिळावयाचें नाही.

प्रामि०:—गुरुमहाराज, आपल्या उपदेशाच्या विरुद्ध वागण्यानें माझ्या मनाला असंयत क्लेश होत असतात, तरी त्यांना असेंच निजलेले ठेवून इथून निघून जायला मी रुकार द्यायची नाही.—मी जाऊन त्यांना जागे करतें, त्यांना बरोबर घेऊं, आणि मग राजधानीकडे जाऊं. ह्या जवळच्या टेकडीवर चढून राजधानीकडे जाणारा रस्ता कोणचा तें नीट ठरवा; इतक्यांत मी त्यांना घेऊन येतें. [ जाते. ]

सत्य०:—( स्वगत ) एका पुरुषानें माझा जीव वांचविला, त्यापेक्षां ह्या सरस्वतीनें—ह्या स्त्रीनें—मला पाण्यांत बुडवून मारिलें असतें तरी फार बरें झालें असतें. पुरुषजातीकडून यत्किंचितही उपकार बायकांनीं करून घेऊं नये. ह्या मेल्या कसबांच्या जातीनें उपकारांच्या सुन्यांनीं आम्हां गरीब अबलांचे गळे कापले आहेत ! ह्या मानवी राक्षसांनीं प्रेमाच्या रज्जूंचे फांस आम्हां बायकांच्या गळ्यांना लाविले आहेत !—ह्या चुकारतडू ठगांनीं लहान मुलांवाळांच्या विड्या आमच्या पायांत अडकवून घरांतल्या-घरांत कैदखान्यांत आम्हांला कोंडून ठेविलें आहे !—मुलेंवाळें व्हावीत ही इच्छा आम्ही बायका अशी झुगारून देतो, पुरुषांच्या प्रेमाकडे आम्ही बायका तुंकूनही पाहत नाही, आणि गाईच्या ब्रणांत चौंच मारायला टपून बसलेल्या ह्या मेल्या कावळ्यांना स्त्रीजातीवर उपकार केल्यासारखें दाखवि-

ण्याची संधीही मिळू नये म्हणून आम्ही बायका स्वतःला पुरुषांच्या सावलीचाही विटाळ होऊं देत नाहीं, अशा तऱ्हेचें आपलें शील बायकांनीं दाखविल्याशिवाय जगांतील पुरुषांची वंडाळी मोडणार नाहीं.—प्रमिलेची व त्या मेल्याची ताटातूट लवकर केली पाहिजे. नाही तर आपल्या कार्य-भागाला ही प्रमिला उपयोगी पडेल असें चिन्ह दिसत नाहीं.—प्रमिलेला एकटीलाच त्याच्याकडे मी जाऊं दिलें हेंच अगोदर गैर केलें. आपल्या गोड भाषणानें त्यानें प्रमिलेला मोह पाडण्यापूर्वी मला त्याच्यापुढें जाऊन उभें राहिलें पाहिजे. [ जाते. ]



### प्रवेश दुसरा.



स्थळ—जंगल.

[ प्रमिला प्रवेश करते. ]

प्रमि०:—ज्यांनीं उपकार केले त्यांच्या प्रेमाला पात्र होण्याकरितां खटपट करावयाची सोडून, त्यांनाच उलट शाप द्यावयाला सत्यमाया कशी तयार झाली, ह्याचेंच मला आश्चर्य वाटतें !—हे येथें निजलें असतांना ह्यांना येथेंच एकटे सोडून आम्ही निघून जायचें म्हणे !—नकोग बाई, असलें पाप माझ्या हातून व्हावयाला नको; मग कितीही जन्म यांच्या पायाची दासी होऊन राह्याचें माझ्या नशिबीं आलें तरी पत्करलें.—सत्यमायाबाई, हा वीर पुरुष जर काल नसता, तर तुमचे प्राण तरी वांचले असते का ?—केवढी अद्भुत शक्ति ह्या वीराच्या बाहुंत आदिमायेनें ठेविली आहे ! आम्हां दोघांना फुलासारखें हातावर धेलून धरून सरस्वतीच्या प्रचंड प्रवाहाशी ह्यांची विशाल छाती टक्कर देत असतांना संकटाची मला आठवणही राहिली नाही, आणि ह्यांच्या सहवासांत असतांना जन्माला आल्याचें सार्थक

झालें असें मला वाटलें.—येथें तीराला लागल्यावर ह्या झोंपडींतलीं कोरडीं वस्त्रां ह्यांनीं आम्हांला कशीं दिलीं, सत्यमाया वेशुद्ध असतांना तिची सेवा-चाकरी ह्यांनीं कशी केली, आणि आमची सर्व व्यवस्था लावून आम्ही झोंपडींत विश्रांति घेत असतांना हे येथें कसे झोपीं गेले, प्रमिले, ह्या सर्व गोष्टींचा प्रत्यक्ष अनुभव घेतल्यावर पुरुषांची जात मेली अपमतलबी असते, असें अजून तुला वाटतें का ?—इतके दिवस मी सत्यमायेच्या नादी लागून मलत्याच मार्गानें चाललें होतें.—देवा परमेश्वरा, देवांत देखील पुरुष आणि स्त्री हा भेद मानून मी आजपर्यंत कैलासनाथाचें नांव ह्या जिभेला उच्चारूं दिलें नाहीं,—( गुडघे टेंकून ) विभो शंकरा, धनुर्धर अर्जुन म्हणतात तोच हा वीर पुरुष आहे, अशी आकाशवाणी तूं मला ऐकीव.—ह्या जंगलांतल्या घुंगुरव्यापासून आपल्या चेहऱ्याचें रक्षण करण्याकरितां चेहऱ्यावर पांघर-लेला हा शेला दूर करून ह्यांचा चेहरा पाहण्याकरितां मी किती उत्सुक झालें आहे ! प्रमिले, सरस्वती नदीमध्ये ह्यांनीं बायकांकरितां उडी घ्यावी, आणि ह्या जंगलांत जमिनीवर आपलें मस्तक ठेवून हे असे निजले असतां ह्यांचें मस्तक आपल्या मांडीवर घेऊन ह्यांची सेवाचाकरी करावयाला तुला कमीपणा वाटावा अं !—नाहीं, मी माझ्या अहंकाराला वर डोकें काढूं द्यावयाचीच नाहीं. सरस्वती नदींत प्रियाच्या हातांनीं मला सांवरून धरलें असतांना व प्रियाच्या मुखकमलाकडे मी प्रेमानें पाहत असतांनाच, मी माझा सर्व गर्व नदींत सोडून दिला !—ह्यांचें मस्तक असे मांडीवर घेऊन पूर्वीच्या प्रमिलेचा अवतार संपला, असें मी ह्यांना जागे झाल्यावर दाख-विणार. ( मस्तक मांडीवर घेते. ) बा शेल्या, तूं खरें खरें सांग हो, अखिल विश्वांत एक वीर म्हणून नांवाजलेले अर्जुनमहाराज ते हेच ना ?—नको सांगूस तूं, सांगितलें तरी ऐकावयाची नाहीं. पुरुषजातीचा तूं, बायकांशीं खोटेंनाटें बोलून तूंही तुझ्या यजमानाप्रमाणें भलतेंच नांव सांगणार होय ? ( सत्यमाया येते ) प्रमिले, सुज्ञा गर्व हरण करून तुला आपली भार्या करावयाचें सामर्थ्य अर्जुनमहाराजांशिवाय दुसऱ्या कोणाचें अंर्गीं असणार ?

सत्य०:—प्रमिले, काय हें बडबडते आहेस ? सरस्वतीत बुडाल्यानें तूं इतकी बेशुद्ध झालीस ! तुला वायुबिडू तर झाला नाही ना ! ह्या मेल्याचें मस्तक मांडीवर घेऊन बसावयाला तुला लाज नाही वाटत ?

प्रमि०:—गुरुमहाराज, ज्यांनीं तुमचा सरस्वतीत प्राण वांचविला, पुरुष जातीच्या सद्गुणांचें हें माहेरघर अशी ज्यांनीं मृगयेंत व सरस्वती-नदीत माझी खात्री करून दिली, व इतका वेळ तुमच्या व माझ्या सेवेंत तत्पर राहिल्यानें थकून जाऊन ह्या वृक्षाखाली जमिनीवर जे निद्रा घेत आहेत, त्यांचा थकवा दूर करण्याकरतां त्यांचें मस्तक आपल्या मांडीवर ह्या आपल्या शिष्यीणीनें सप्रेम घेतलें तर त्यांत काय वावर्गे झालें ?

सत्य०:—वावर्गे ! वावर्गे म्हणून काय विचारतेस ? सर्वस्वी वावर्गे.—अग प्रेम, आदर, उपकार, हीं सर्व ढोंगे पुरुषराज्यांतल्या गुलाम बायकांना फसविण्याकरितां पुरुष करतात हे ! पुरुषांची जात मेली अशी कावेबाज आहे, बायकांनीं आपल्या ताब्यांत रहावें म्हणून पुरुष प्राणही बायला मागेंपुढें पहायचे नाहीत ! अग हा मेला दिवसभर खपेल, नानाप्रकारच्या यातना सोशील, मान अपमान कांहीं न पहातां द्रव्य संपादन करून तें सर्व तुझ्यापाशीं आणून ठेवील, पण हें सारें ढोंग कशा करितां ? तर तूं गुलाम होऊन अशी ह्याची सेवाचाकरी करावी म्हणून !—दे तें मस्तक मांडीवरून खाली फेंकून.

प्रमि०:—गुरुमहाराज, तुमचे व माझे प्राण वांचविण्याकरितां ह्यांनीं सरस्वतीच्या प्रवाहांत जिवापाड मेहनत केली, हें आपल्याला ढोंग वाटतें का ?

सत्य०:—अग, तुला फसविण्याकरितां ह्या मेल्याची ही एक युक्ति आहे.


प्रमि०:—असेल युक्ति ! पण ह्यांना उलट फसविण्याकरितां ह्यांच्याशीं प्रेमानें वागून ह्यांचा दुःखभार प्रेमानें असा हलका करण्याचा डाव जर मी खेळलें, तर त्यांत माझा फायदा नाही का ? प्रेमानें ठकविणारांना प्रेमानेंच उलट ठकविलें पाहिजे, आणि अशा दोन प्रेमी ठकांचा एक-

जीव झाल्यावर जगांतल्या सर्व दुष्ट मानवांशीं किंवा दुष्ट वासनांशीं शगडून जय मिळविण्याचें सामर्थ्य ह्या एकजीव झालेल्या आम्हां दोघां प्रेम्हांच्या अंगी येणार नाही का ?

सत्य०:—ह्या मेऱ्यानें हिऱ्यावर कांहीं तरी जादूच केली असली पाहिजे.—आदिमाये, ह्या जादूतून तूं प्रमिलेला सोडीव.—कोणरे तूं ! असा उद्दाम मांत्रिक तूं कोण !

अर्जु०:—( चटदिशीं उठून ) ह्या देहाला अर्जुन म्हणतात.—गुरु-महाराज, मी प्रमिलेवर जादू केली आहे असें म्हणा किंवा हिनें आपल्या गंत्रानें मला मारून टाकिलें आहे असें म्हणा.—आयुष्यामध्ये रोजचे रोज दुष्ट वासनांशीं किंवा दुष्ट मानवांशीं कराव्या लागणाऱ्या तंत्र्यामध्ये स्त्री-पुरुषांनीं एक होऊन पुरुषांच्या छातीच्या ढालेच्या आड बायकांनीं उभें राहून मानवी उत्कर्षाची परंपरा कायम ठेवण्याचें आपलें पुण्यव्रत जर चालविलें नाही, आणि एकटे पुरुष किंवा एकट्या बायका असें जर जन राहूं लागले, तर मानवी जात जगांतल्या दुष्टांना बळी पडेल. दुष्टपणाचा किंवा पापाचा पराभव करण्याचें सामर्थ्य एकट्या बायकांच्या अंगी नाही किंवा एकट्या पुरुषांच्या अंगी नाही.—दोघांचे जीव झाले तरच संसारांत पुण्यशक्ति निर्माण होते.—गुरुमहाराज, ह्यांत कोणी कोणालाच फसवीत नाही.—रोज पापाशीं शगडून मानवांचा उद्धार करण्याचा बोजा जसा पुरुषांनीं स्त्रियांच्या मदतीनें पुढारीपणानें आपल्या अंगावर घेतला आहे, तशी एका आयुष्यांत स्त्रीपुरुषांनीं मिळून संपादलेल्या सदगुणाची परंपरा पुढें कायम ठेवण्याची कामगिरी पुरुषांच्या सहाय्यानें बायकांनीं आपल्या अंगावर घेतली आहे.—मातेचा मान जर बायकांना आहे तर संसारांत नेत्याचा मान बायकांनीं पुरुषांना द्यावयास नको काय ?

सत्य०:—प्रमिले, ह्याचा पुढारीपणा कबूल करून ह्याची दासी व्हावयाला तूं कबूल आहेस ? बोल, स्पष्ट बोल.—तुला जें उत्तर द्यावेंसं बाटत असेल तें स्पष्ट दे.—बोल.—आदिमाये, प्रमिलेच्या मनाची चलविचल होऊं देऊं नको.



अर्जुन — या देहात्मा अर्जुन मृण्मत्तः ।

( घृ. १. ६. )

अर्जु०:—प्रमिले, ह्या अर्जुनाची अर्धांगी होण्यापेक्षां स्त्रीराज्याची राणी होण्यांत अधिक सुख व मान आहे का ?

सत्य०:—प्रमिले माझ्याकडे थोडा वेळ नीट पहा, आणि शांतपणानें विचार करून उत्तर दे.

अर्जु०:—प्रमिले, सरस्वतीनदींत एका हातावर तुला झेलून धरून मी पोहत असतांना ज्या प्रेमाच्या चोरट्या नजरेनें तूं मजकडे पहात होतीस त्याच नजरेनें मजकडे पहा आणि मग उत्तर दे.

सत्य०:—हिचा कल अर्जुनाकडे हं !—आदिमाये, तपश्चर्येतून उठण्याची बुद्धि मला कां दिलीस ?—सरस्वतीनदींत पडून मरत असतांना मला कां वांचविलेंस ?—प्रमिले, मी तुझ्याजवळ असावे असें तुला वाटतें, कां जंगलामध्यें राहून तपश्चर्येत आपलें सर्व आयुष्य कंठावें असें तुला वाटतें ?

अर्जु०:—प्रमिले, मृगयेंत ज्या हातानें तुला सिंहिणीप्रमाणें पकडून ठेविलें होतें, सरस्वतीच्या प्रवाहांत ज्या ह्या हातानें तुला फुलाप्रमाणें संभाळलें होतें, त्या ह्या हाताचा स्पर्श जर तुला प्रिय वाटत असेल, तर मला तुझें पाणिग्रहण करूं दे.

सत्य०:—मी तुला पाहिजे असेन तर माझ्याकडे ये. आपण दोघी-जणी आपल्या राजधानींत जाऊन स्थिरमायेजवळच्या स्त्रीसैन्याला उत्तेजन देऊन ह्या अर्जुनाशीं लढून पांडवसेनेचा पराभव करूं.

अर्जु०:—प्रमिले, तुझें धनुष्य जरी मी माझ्या पायाखालीं तुडविलें, तरी तुझा दास म्हणून प्रेमानें तुझ्यापुढें गुडघे टेकावयास मी—हा अर्जुन—तयार आहे; आणि ह्या सत्यमायेचा नाद जर तुला सोडायचा नसेल, तर पुन्हा तुला धनुष्य देऊन, तुझ्याशीं युद्ध करून, दिग्विजयांतला स्वधर्म म्हणून स्त्रियांना आपल्या बाणांनीं एका बाजूला सारून, अश्वमेधाचा घोडा सोडविण्यासही मी—हा अर्जुन—तयार आहे.

सत्य०:—जाऊं मी ? अशी ह्या पावलीं तपश्चर्येला जाऊं ?—जाऊं !—नीट विचार कर.—हें पहा—मी तुला इतकें शिकविलें—प्रमिले—प्रमिले—

( प्रमिला अर्जुनाकडे जाते. अर्जुन तिचा हात धरून घेऊन जातो. )  
 आदिमाये, माझ्या डोळ्यांनीं हें पाहण्यापूर्वीं माझे डोळे कां मिटले  
 नाहीत ! पुन्हा म्हणून कोणत्याही बाईला मी माझी विद्या शिकवावयाची  
 नाहीं.—मी आतां अशी जंगलांत तपश्चर्येला जातें. पुरुषांचा गर्व परिहार  
 करून पुरुषांना दाईप्रमाणें रावविण्याचें सामर्थ्य सर्व स्त्रीजातीच्या  
 मनगटांत येईयर्थत, मी माझें तपश्चर्येचें आसन सोडणार नाहीं.



### प्रवेश तिसरा.



[ जागरूक व मैत्रेय तोंड फिरवून एकेका बाजूनें प्रवेश करतात. ]

मैत्रे०:—जागरूक कोठें दिसत नाहीं; त्यानेंही सरस्वतीनदींत जीव  
 दिला की काय !

जाग०:—मैत्रेय नदींत बुडाला, का हिंस्रपशूंनीं त्याला खाऊन टाकलें,  
 कोठें पत्ता लागेल ! अश्वमेधाचा घोडा ह्या जागरूकानें पकडून आणला  
 ह्या बातमीनें सर्व पहाड दुमदुमत आहेत, ह्या वेळीं तो मैत्रेय जर  
 जिवंत असता तर माझ्यापाशीं खुषी मागण्याकरितां आस्यावांचून राह-  
 तांना !—फार चांगला होता ब्राह्मण !

मैत्रे०:—जागरूक मेल्या असतांना पांडवसेनेला मी कसें तोंड  
 दाखवूं, म्हणून मी असा तोंड लपवून उलटा चाललों आहे.—चुकून  
 जर अर्जुनमहाराजांची गांठ पडली तर जागरूकाशिवाय मी त्यांना कसें  
 तोंड दाखवावें ?—गरीब विचारा जागरूक !



जाग०:—मैत्रेय मरून पिशाच होऊन उलट्या पायांनीं जरी पृथ्वीवर संचार करूं लागला, तरी अश्वमेधाचा घोडा परतून आणल्याची बातमी कळल्याबरोबर ह्या विजयोत्सवाचे वेळीं होणाऱ्या ब्राह्मणभोजनामध्ये पिशाचरूपानें हजार श्वाच्यावांचून तो राहणार नाही.

[ दोघे एकमेकांजवळून जातात. ]

मैत्रे०:—तूं पिशाच का मी पिशाच ?

जाग०:—जिवंत कोण ! तूं का मी ! तूं उलट्या पायांनीं चालतो आहेस खरा, पण तुझ्या शरीराला पायाप्रमाणें तोंड, हात, पाद, सर्व अवयवही उलटेच चिकटविऱ्यासारखे दिसतात ! तूं खरोखर पिशाच आहेस का पिशाचाचें सोंग आणलें आहे ?

मैत्रे०:—तूं मेलेला नाहीस ना ! मग ह्या जंगलांत तुशीन् माशी ताटाटूट कशी झाली ?

जाग०:—तूं खरोखर जिवंत असलास, मेला नसलास, तर मी तुला सांगतों.—त्याचें असें झालें, अर्जुनमहाराजांनीं बायको मिळत नाही म्हणून नदीत जीव दिला. ही बातमी ऐकून तूं वैशुद्ध होऊन पडलास, होयना ?

मैत्रे०:—मालकांनीं जीव दिऱ्यावर मी आपला कसा ठेवूं ! म्हणून मी देखील जमिनीवर जीव सपशेल फेंकून दिला.

जाग०:—तुला असें मरतांना पाहिल्यावर तुझ्या डोक्यावर पाणी शिंपून तुला जिवंत करावें म्हणून मी पाणी आणावयाला नदीकडे गेलों—

मैत्रे०:—तूं केव्हां येतोस म्हणून मी चोरट्या नजरेनें मेलेलाच पडून पाहत होतो, पण तूं लौकर कांहीं येईनास, असें पाहून मला वाटलें तूं नदीत जीव दिलास. मग निरुपाय होऊन आपण होऊनच जिवंत झालों, आणि तुझ्या नांवानें शोक करीत असा पुरुषराज्याकडे चाललों.

जाग०:—मी परत येऊन पाहतों तों तूं आपला नाहीस झालेला !

असे का तुम्हांला वाटतें ? पुरोहितजी, प्रत्यक्ष कृतीची किंवा उपदेश करण्याची नानाप्रकारची कमें करून लोकांच्या उपयोगी हें शरीर पडत असतें. पण कालांतरानें शरीराच्या ताकदीची ही वाढ खुंटल्यानंतर विश्वाच्या गूढाचें ज्ञान शिकण्यास प्राणी लायक होतो. नुसत्या मानवजातीच्या-नव्हे तर अखिल विश्वाच्या उपयोगी पडण्याची शक्ति अंगी यावी म्हणून, ह्या वृद्धावस्थेतल्या प्राण्यालाही अधिक ज्ञान 'संपादण्याकरितां, लहान मुलांना ज्याप्रमाणें गुरुगृही पाठवावें लागतें त्याप्रमाणें, एकांतवासांत तपश्चर्येला जाणें जरूर पडतें.—दृश्य संसाराला उपयोगी पडणारी विद्या शिकविण्याचे दिवस जसे लहानपणीं असतात, त्याप्रमाणें अदृश्य विश्वालाही उपयोगी पडणारें ज्ञान संपादन करण्याचे दिवस म्हातारपणीं येतात. वृद्धावस्थेंत संसारांत पुन्हा गुटमुळणारा म्हातारा, व लहानपणीं शाळा चुकवून खेळांत मग्न असणारा मुलगा, हे दोघेही शान्याच्या दृष्टीनें सारखेच अपराधी होत.—ह्या करितां पुरोहितजी, प्रमिलेचा हात अर्जुनमहाराजांच्या हातांत देऊन ह्या संसारपाशांतून मी केव्हां मुक्त होईन, असें मला झालें आहे.

[ एका बाजूनें पशुपति, वनराज, व रुद्रमाया प्रवेश करितात, व दुसऱ्या बाजूनें जागरूक, मैत्रेय व स्थिरमाया प्रवेश करतात. ]

पशु०:—आन् कोतवालसाब, हात मला पकडायला आला व्हय ? हे इस्तरीराज्य नव्ह, पुरुसराज्य हाय.

मैत्रे०:—मग काय अर्जुनप्रमिलेचें युद्ध झालेंच नाही !

जाग०:—लढूं नका, एवढेंच सांगून प्रमिलेला घेऊन अर्जुनमहाराज निघून गेले.

पशु०:—सरकार, हा बायकी कोतवाल तुम्हां आम्हां समद्या पुरुषा-सनी पकडायला आला हाय.

मैत्रे०:—ह्याच कोतवालानें आम्हांला पहिल्या दिवशीं कैद केलें.

जाग०:—आज श्वेतकेतुमहाराजांचीं पत्रें आपल्यापाशीं नाहीत. पण प्रत्यक्ष श्वेतकेतुमहाराजच आहेत. अहो कोतवालसाहेब, महाराजांनीं

प्रत्यक्ष नको म्हटलें तरी आमचा कडेलोट करणार का !—काहींच्या सहीनें जें काम होतें तें प्रत्यक्ष जाऊन होत नाहीं, म्हणून विचारतां.

श्वेत०:—वा ! पुरोहितजी, ही स्थिरमाया ! या प्रधानजी.—ही रुद्र-माया !—या कोतवालसाहेब.—स्थिरमाये तुझें कुशल आढेना ! माझी बाळी प्रमिला व तिची मैत्रीण रूपमाया ह्यांची हकीकत ऐकावयाला मी उत्सुक झालों आहे.

रुद्र०:—पुष्पधन्वामहाराज, आणि रूपमायाबाईसाहेब, सरकारच्या दर्शनाला आतां इतक्यांत येणार आहेत. ही वर्दी सरकारच्या पाया-पाशी कळविण्याकरितां मला त्यांनीं पुढें पाठविलें आहे.

श्वेत०:—स्थिरमाये, प्रमिलेची काय खबर आहे ?

स्थिर०:—दादा, ती पहा,—रूपमाया व पुष्पधन्वा इकडच येत आहेत. प्रमिला व अर्जुन ह्यांची खबर ते सरकारला निवेदन करतील.

[ पुष्पधन्वा, रूपमाया व वाग्मती प्रवेश करतात. ]

पुष्प०:—पांडवसेनेचा सेनापति आपल्या अर्धांगीसह सरकारला प्रणाम करतो आहे. [ पुष्पधन्वा व रूपमाया नमस्कार करतात. ]

श्वेत०:—शतायुषी हो.—अष्टपुत्रा सौभाग्यवती हो.—रूपमाये, अशी जवळ ये.—बायकांच्या स्थितीसंबंधाच्या भलत्याच कल्पना तुझ्या मनांतून नाहींशा होऊन, योग्य वराशीं तूं संलग्न झालेली पाहून, मला फार आनंद होत आहे. पतिप्रेमानें, अपत्यप्रेमानें, आणि धर्मनिष्ठेनें तुझा संसार चालू दे. असल्या संसारी बायकांना जगांत आपली योग्यता पुरुषांहून श्रेष्ठ ठरवून घेतां येते. रूपमाये, पुष्पधन्वाशीं लग्न लावल्यानें तूं गृहिणीच्या अत्यंत सन्माननीय पदाला चढली आहेस. पुष्पधन्वाच्या सुखदुःखाची तूं वांटेकरीण झाली असून, सेनापतीच्या दर्जाचा त्याच्या मस्तकावरचा भार तुझ्या सल्लामसलतीनें हलका झालेला पाहिल्यावर, आणि खुशेपमोगाच्या वेळीं तुझ्या सहवासानें त्याचा आनंद द्विगुणित झालेला दृष्टीस पडल्यावर, रूपमाये, तुला तुझ्या स्त्रीराज्याच्या सेनेची आठवणच व्हायची नाहीं. आणि यदाकदाचित् झालीच तर लहानपणाच्या

भातुकलीच्या गोष्टीबरोबरच ह्या स्त्रीराज्यांतल्या गोष्टी तूही आपल्या मुलांमुलींना सांगत बसशील.—पुष्पधन्वामहाराज, अर्जुनमहाराजांची काय खबर आहे !

पुष्प०:—सरकार, गुरु सत्यमाया हिच्या देखत प्रमिलेनें अर्जुनमहाराजांना वरण्याचें कबूल केल्यावर प्रमिलेला घेऊन अर्जुनमहाराज पांडवसेना व स्त्रीसेना ज्या ठिकाणी लढण्याकरितां भिडणार होती त्या ठिकाणी प्रात झाले. इतक्यांत मी व रूपमायाही तेथें जाऊन पोहोंचलों.—स्त्रीराज्य मोडण्याचा प्रमिलामहाराजांचा निश्चय त्या ठिकाणी सर्व सैनिकांना जाहीर करून आम्ही चौघेजण सरकारच्या दर्शनाला यायला निघालों. ज्या गुहेंत सत्यमाया तपश्चर्येला बसली आहे त्या गुहेवरून आमची वाट असल्यामुळे प्रमिला व अर्जुन सत्यमायेच्या दर्शनाला गेली आणि आपले जामात बायकांचें बंड मोडून आपल्या दर्शनाला येत आहेत, हें कळविण्याकरितां आम्ही दोन पावलें पुढें आलों.

वाग्म०:—सरकार, अशा रीतीनें हें स्त्रीराज्य मोडलें; आतां घरांतल्या-घरांत लहानसहान बंडें करून नवऱ्यांना वटणीला आणण्याशिवाय आम्हां बायकांना दुसरा मार्ग उरला नाही.

[ पडद्यांत शिंगे वाजतात. अर्जुन व प्रमिला, त्यांच्यावर दोघी दासी चवऱ्या वारीत आहेत, अमे प्रवेश करितात. ]

अर्जु०:—प्रिये प्रमिल, सत्यमायेच्या बोलण्याचा विषाद मनाला वाटूं देऊं नकोस.—हे पहा तुझे वडील श्वेतकेतुमहाराज, ह्यांचें दर्शन झालें व ह्यांची बोधामृताची वचनें तुझ्या कार्नी पडली म्हणजे सत्यमायेची होणाऱ्या ह्या विरहाची तुला आठवणही रहावयाची नाही.—श्वेतकेतुमहाराज, आपल्याला वचन दिल्याप्रमाणें बायकांचें बंड मोडून आपला जामात होण्याकरितां आपल्या मुलीला बरोबर घेऊन हा अर्जुन आपल्या दर्शनाला आला आहे.

[ अर्जुन, व प्रमिला प्रणाम करतात. श्वेतकेतु आशीर्वाद देतो. ]

श्वेत०:—अर्जुनमहाराज, प्रमिलेचें मन वश करून घेऊन स्त्रीराज्यांतून

तिला बाहेर काढून आपली अर्वांगी होण्याचें तिच्यापासून आपण वचन घेतले, हें माझ्यावर मोठे उपकार आहेत. मुली म्हणजे त्यांच्या नवऱ्याच्या ठेवी म्हणून बापाजवळ असतात; आणि अर्जुनमहाराज अश्वमेधाच्या निमित्तानें आपली ठेव मागायला आपण ज्या वेळीं येयें आला त्या वेळेला—मूर्तिमंत पुरून ठेवलेलें द्रव्य जसें हळूच दुसरीकडे सरकावें त्याप्रमाणें—प्रुमिला माझ्यापासून सवमायेनें पळवून नेलेली होती. म्हणून आपल्या ऋणांतून मी मुक्त कसा होतों ह्याची मजा काळजी पडली व आपली ठेव आपणच शोधून घ्यावी असें आपल्याला सांगणें भाग पडलें. अर्जुन-महाराज, ही आपली अमोलिक ठेव स्वतः हुडकून काढण्याचे आपण धम घेतले आणि मला ऋणमुक्त केलें, ह्या आपल्या उपकाराचा उत्तराई मी कसा होऊं, हेंच मला समजत नाही. तथापि अंशतःतरी उत्तराई होण्या-करितां मी माझ्या राज्याबरोबरच ह्या माझ्या मुलीचा हातही अर्पण करतो.—आतां आपण सर्वजण आमच्या राजधानीकडे जाऊन लग्न-समारंभाचे वेत ठरवू.

[ पडदा. ]

